

شرعی موقف

کلمہ گو طاغوت

کیا ووٹ مقدس امانت

www.KitaboSunnat.com

مے؟



تالیف: فضیلتہ الشیخ حامد محمود رحمۃ اللہ علیہ

مسلم ورلڈ ویڈیو پبلسٹکس پاکستان

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله والصلوة والسلام على رسول الله

سیاست سے لا تعلقی دین کا گمراہ کن تصور ہے.....

آسمان سے اوپر زمین سے نیچے یا ملک سے باہر ہی کی بات کرنا دین انبیاء کی نمائندگی نہیں۔ جاہلیت کی تاریکی چار سو پھیلی ہو اور زندگی کا کوئی بھی گوشہ طاغوت کے پنجہ میں گرفتار ہو تو ورثہ نبوت یہ نہیں ہوا کرتا کہ اہل توحید معاشرے کی روش سے اتفاق و اختلاف کے سلسلے میں ”ذاتی رائے“ رکھنے پر اکتفاء کرتے ہوں۔ طاغوت سروں پر مسلط ہو تو خاموشی ہی ایمان باللہ کے حق میں جرم ہو جایا کرتی ہے۔ پھر اگر باطل کے لئے تاویلات کی تلاش اور درمیانی راہیں نکالنے کا چلن ہو جائے اور روئے باطل کی پردہ پوشی حق سے کی جانے لگے تو یہ جرم ایسا ہے کہ آج تک صرف بنی اسرائیل کا امتیاز بن سکا ہے۔

شُرک سے براءت کا عقیدہ ایسا نہیں کہ کوئی انسان یہ کہہ کر جان چھڑالے کہ وہ بھی اسے اچھا نہیں سمجھتا یا دل سے قبول نہیں۔ طاغوت کوئی ”پرہیزی“ قسم کی چیز نہیں ہوا کرتی کہ صرف بے توجہی کا مستحق ہو۔ اس سے دشمنی و براءت بھی کوئی نقلی عبادت نہیں جس کا کر لینا صرف درجات کی بلندی کا سبب ہو۔ اس آسمان کی چھت تلے طاغوت اللہ کا سب سے بڑا دشمن ہے اور عرش عظیم کے مالک سے ایمان و فاداری کے ثبوت کے لئے بلند ترین آواز میں اللہ کے اس دشمن سے بغض و حقارت کا اظہار اور مسما کر دینے کا عزم ہی ایمان کا حصہ نجات کا سبب اور انبیاء کا اہم ترین و بنیادی مشن ہے۔ ہمارا یہ رسالہ اس فرض کی جانب توجہ دلانے کی ایک ادنیٰ سی کاوش ہے، کیا بعید کہ اللہ تعالیٰ اسے اہل توحید کے دل کی آواز

بنادے۔

اس سلسلے میں ہم کچھ وضاحتیں کر دینا چاہتے ہیں۔

وہ لوگ تو اس رسالے کے مخاطب ہی نہیں جو اس نظام طاعوت کو بلاچوں وچراں تسلیم کر کے طاعوت کی بندگی کر رہے ہیں اور شاید انہیں اس پر فخر بھی ہو۔ ہمارے مخاطب صرف وہ لوگ ہیں جو بہر حال اپنے آپ کو مسلمان رکھنا چاہتے ہیں اور اسلام ہی پر مرنے کی آرزو دل میں رکھتے ہیں۔ ہماری بات صرف اس طبقہ سے ہوگی جس کی محفلوں میں بہر حال اللہ اور یوم آخرت کا ذکر ہوتا ہے اور جس میں دین کی اتنی رمت باقی ہے کہ اس جاہلی نظام کے ”ناقدرین“ میں بہر کیف شامل ہوتا ہے۔

باقی وہ لوگ جن کیلئے عورت کی حکمرانی کفر کی حکمرانی سے زیادہ تکلیف دہ ہے، ملک کا غم جنہیں دین سے زیادہ رہتا ہے اور قومی ترقی کی فکر جنہم کے عذاب سے زیادہ پریشان کرتی ہے یا جو محلے کے کونسلر سے خرابی تعلقات کے متحمل نہیں، وہ اسلام پسند جو ”چھوٹا کفر“ اور ”کمتر برائی“ قبول کرنا ہی ہر مسئلہ کا حل سمجھتے ہیں اور وہ تھکے ہارے مسلمان جن کا وزن اس معاشرے میں صرف ووٹ کی حد تک ہی ہے اور وہ اسی کے ذریعے کمال کر دکھانا چاہتے ہیں..... ان سب لوگوں کے لئے ہماری باتیں دل کو لگنے میں ناکام ہو جائیں تو ہماری توقع کے عین مطابق ہوگا۔ شکست خوردہ انسانوں کی بھیڑ کو ایمانی مفہوم سمجھانا اور عزیمت کی راہ پر گامزن کرنا کبھی آسان نہیں رہا۔ پستیوں میں بسنے والے بلند یوں کو سر کرنے کی بات کو ہلاکت اور تباہی کی دعوت قرار دیں تو یہ کبھی پہلے تعجب کی بات رہی ہے نہ اب۔

تصحیح معلومات کی خاطر ہم یہ بھی عرض کرنا چاہتے ہیں کہ انتخابات کی اس بھیڑ کے موقع پر ہم نے فرزند ان توحید تک اس کے عقیدے کی آواز پہنچانے کی کوشش ضرور کی ہے مگر ہمارے رسالے کے اس موضوع کو وقتی اور مقامی نہ سمجھ لیا جائے جائے۔ ایسے موقع پر حق بیان کرنا ناگزیر ضرور ہو جایا کرتا ہے مگر اس وجہ سے حق کو بھی ہنگامی سمجھ لینا بہت بڑی زیادتی ہوگی۔ حق پر ایمان اور باطل کا انکار الیکشن سے پہلے اور بعد یکساں فرض ہے اور اس کا ابلاغ کسی وقت ضروری تر ہو جائے تو اس سے اس فرض کی عالمگیر

اور آفاقی حیثیت کم تر نہیں ہو جاتی۔

اس کے علاوہ ووٹ کے عنوان سے بھی کوئی ہرگز یہ نہ سمجھ لے کہ ہم خاص اس فعل کے پیچھے ہاتھ دھو کر پڑنا چاہتے ہیں اور اگر کوئی سیاست سے ویسے ہی لا تعلق ہے (ووٹروں کی اکثریت حق رائے دہی استعمال نہیں کرتی) تو یہ رسالہ اس سے متعلق نہیں! الیکشن سے عدم دلچسپی کا سبب اگر بصیرت ایمانی نہ ہو تو ایسے دنیاویزاروں سے ہمیں کوئی سروکار نہیں۔

چونکہ یہ رسالہ الیکشن کے ساتھ خاص نہیں اس لئے کوئی صاحب اسے اخباری روزنامچہ نہ سمجھ لیں جو تاریخ اشاعت سے اگلے ہی روز اپنی افادیت کھودیتا ہے اور یوں بڑے آرام سے ردی کی نذر ہو جاتا ہے۔ یہ رسالہ عقیدہ کی دعوت ہے اور اس دعوت کو لوگوں تک پہنچانے کے لئے الیکشن سے بعد کا وقت بھی اتنا ہی مناسب ہے جتنا اس سے پہلے۔

ہماری درخواست ہے کہ اس موضوع پر کوئی رائے قائم کرنے سے پہلے یہ رسالہ پڑھ لیا جائے اس کے بعد جو رائے قائم کرنا چاہیں آپ آزاد ہوں گے۔ اس رسالے میں بعض شبہات کا بھی مختصر طور پر ازالہ کیا گیا ہے۔ شبہات اور اعتراضات اور بھی ہو سکتے ہیں جو اگر ہم تک پہنچائے جائیں تو رسالہ کی آئندہ اشاعت میں مفید و ممد ہوں گے۔

ہمیں اعتراف ہے کہ جمہوریت ایسے طویل موضوع کا ایک مختصر رسالہ میں سما جانا ممکن ہی نہیں۔ اسے پوری تفصیل کے ساتھ زیر بحث لانے کے لئے دراصل کئی ایک تصنیفات کی ضرورت ہے۔ مگر انسانی ہمت بہر حال محدود ہے۔ اس سلسلے کی پہلی کتاب ”جمہوریت وقت کا طاغوت“ تیاری کے مراحل سے گزر رہی ہے۔ ہماری درخواست ہے کہ ہمارے موقف کی پوری وضاحت اور اس پر وارد شبہات کے مفصل جواب کے حصول کے لئے اس کتاب کا انتظار کیا جائے۔

حالیہ دین کو عقیدہ و تحریک کے منہج سلف سے روشناس کرانے کے لئے اور اپنے گرد و پیش کے بارے میں بصیرت پیدا کرنے کے لئے بہت کچھ لکھنے اور سمجھنے کی ضرورت ہے اور اس سلسلے میں معاشرے کے

صالح عناصر میں تعارف و تعاون کی راہ نکل آنا اس دین کا تقاضا بھی ہے اور ہماری عین منشاء بھی۔ وہ بھائی جو اس رسالے کو مفید پاتے ہوئے پھیلا نا چاہیں یا چھپا کر تقسیم کرنے کے خواہشمند ہوں تو ہم ان کیلئے مزید خیر کی توفیق کیلئے دعا گو ہیں۔ چھپانے کی صورت میں ویسے تو ہم سے مسودہ بھی دستیاب ہوگا، تاہم سرورق پر مذکور ہمارا رابطہ کا ایڈریس ضرور دے دیا جائے کہ ہم اس بارے میں اعتراضات و تجاویز وغیرہ وصول کر سکیں۔

علاوہ ازیں ایک تو کوئی صاحب اس میں کسی بھی قسم کی کمی بیشی کے قطعاً مجاز نہیں۔ دوسرا اس رسالہ کی مخالفت یا حمایت میں جیسا بھی رد عمل ہو ہم صرف اس موقف کے پابند ہوں گے جو ہماری مطبوعات میں پیش کیا جائے گا۔

ان الحكم الا لله امر ان لا تعبدوا الا اياه

اسلام کی ابتداء نماز روزہ سے نہیں اس بات سے ہوتی ہے کہ انسان غیر اللہ کی خدائی کا کھلم کھلا انکار کرے اور پھر اللہ کو تہما معبود تسلیم کرتے ہوئے اس کی بندگی اور وفاداری کا دم بھرے۔ دین اسلام کا پہلا سبق یہی ہے۔ مگر اس ابتداء کا ہرگز یہ مطلب نہیں کہ مسلمان ہوتے وقت ایک بار یہ کاروائی عمل میں آجائے تو پھر باقی زندگی اسلام کے دیگر اعمال کرتے گزاردی جائے۔ اور اگر اسلام باپ دادا کی میراث میں پایا ہو تو یہ ایک باری کی شعوری گواہی بھی ضروری نہ رہے! اللہ کی وحدانیت کی یہ شہادت دراصل اسلام کی اساس ہے۔ اسی عمارت پر باقی عمارت کھڑی ہو تو وہ اسلام کی عمارت کہلائے گی۔ سو کسی فرد یا کسی تحریک کی نمازوں کو اس بات کی شہادت ہونا چاہئے کہ خدائی غیر اللہ کو سزاوار نہیں۔ اس کے روزے زکوٰۃ اور حج انسانوں کی جہاری کی نفی کرتے ہوئے اس بات کے گواہ ہوں کہ اطاعت و بندگی صرف عرش عظیم کے مالک کے لائق ہے۔ اس کی اذانیں اور مسجدیں اس بات کا مجسم اعلان ہوں کہ اللہ کے سوا کوئی حاکم اور الٰہ نہیں۔ اس کی تکبیرات و تسبیحات اور اس کے ذکر و اذکار غیر اللہ کی

کبریائی کے خلاف اعلان جنگ بن جائیں۔ وہ دعوت دے تو دنیا سے یہ تسلیم کرانے کیلئے کہ رب العالمین کے قانون کے سوا ہر نظام اور ہر قانون پاؤں تلے روند دیئے جانے کے قابل ہے اور انسانوں کی جبین نیاز کا ہر سجدہ خالق کائنات کا حق ہے۔ وہ جہاد کرے تو جاہلوں کو سدھانے اور دھرتی کو طاعنوت سے پاک کرنے کرنے کے لئے۔ اس کا جینا بھی بت گرانے اور شرک مٹانے کی کوشش میں ہو اور اس کا مرنا بھی اللہ کا نام بلند کرنے کی خاطر ہو۔ غرض اس کی ساری زندگی لا الہ الا اللہ کے اس مفہوم کی شہادت ہو تو عبادت کہلاتی ہے۔

اللہ کی بڑائی کا یہ اقرار تب تک کارآمد نہیں جب تک اس کے شریکوں اور دنیا کے باطل خداؤں کو عداوت اور براءت کے پیغام نہ پہنچا دیئے جائیں۔ اللہ پر ایمان بھی تب ہی معتبر ہوگا جب طاعنوت سے کفر کر کے ساری زندگی اس سے دشمنی اور بیر رکھنے کا عہد کیا جائے۔ تب ہی اللہ سے دوستی ہوگی اور تب ہی وہ مضبوط آسمانی سہارا ہاتھ آئے گا جو نہ دنیا میں مرتے دم تک ساتھ چھوڑنے والا ہے اور نہ آخرت کی مشکل گھڑی میں۔

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا

انْفِصَامَ لَهَا﴾ (البقرہ: ۲۵۶)

”اب جو کوئی طاعنوت کا انکار کر کے اللہ پر ایمان لے آیا اس نے ایک ایسا مضبوط سہارا

تھام لیا جو کبھی ٹوٹنے والا نہیں۔“

مالک الملک کی کبریائی کی یہ شہادت خالی نقلی عبادت یا صرف بلندی درجات کا سبب نہیں جس کا کرنا یا نہ کرنا آپ کی مرضی اور مزاج پر موقوف ہو! یہ کوئی سیاسی موقف بھی نہیں جو آپ کی تنظیمی پالیسی کا محتاج نظر ہو! یہ ایمان کا بنیادی مسئلہ ہے اور ہر انسان کا فرض اولین۔ یہ امیر پر بھی فرض ہے اور غریب پر بھی۔ ایک مزدور اور کسان سے بھی اس کا وہی تقاضا ہے جو ایک سرمایہ دار اور زمیندار سے ایک عالم اور دانشور بھی دنیا میں یہی شہادت دینے کے لئے پیدا ہوا ہے اور ایک عامی اور معمولی حیثیت کا آدمی بھی

ہر وہ مخلوق جو انسان کہلاتی ہے اور عقل کی نعمت سے محروم نہیں مرتے دم تک اس سے یہی شہادت مطلوب ہے۔ مرنے کے بعد بھی اس سے سوال کیا جائے گا تو یہی کہ اپنے رب اور اپنے دین کی بابت اس کی کیا شہادت رہی۔ اور کیوں نہ ہو انسانوں کی تخلیق کا مقصود یہی ہے۔ بلکہ کائنات کی پیدائش کی غرض و غایت بھی یہی ہے اور دنیا و آخرت کی سب سے بڑی حقیقت بھی۔ یہ تو وہ شہادت ہے جو کائنات کا خالق خود دیتا ہے، اس کے فرشتے دیتے ہیں، زمین و آسمان کے اندر علم رکھنے والی ہر ہستی یہی گواہی دیتی ہے۔

﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ إِنَّ الدِّينَ عِنْدَ اللَّهِ الْإِسْلَامُ﴾ (آل عمران: ۱۸-۱۹)

”اللہ نے خود اس بات کی شہادت دی ہے کہ اس کے سوا کوئی الہ نہیں ہے اور فرشتے اور سب اہل علم بھی راستی اور انصاف کے ساتھ اس پر گواہ ہیں کہ اس زبردست حکیم کے سوا فی الواقع کوئی الہ نہیں ہے اللہ کے نزدیک دین صرف اسلام ہے“

رسولوں کے پے در پے قافلے یہی شہادت دلو انے کیلئے مبعوث ہوتے رہے ہیں۔

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾

(الانبیاء: ۶۵)

”ہم نے تم سے پہلے جو رسول بھیجا ہے اس کو یہی وحی کی ہے کہ میرے سوا کوئی الہ نہیں ہے، پس تم میری ہی بندگی کرو۔“

آسمان و زمین اسی شہادت کے دم سے قائم ہیں۔ چاند، سورج اور ستارے، درخت، پہاڑ اور سب مخلوقات تنہا اس کے سامنے سجدہ ریز اور اسی کی وحدانیت کا اعلان کرتے ہیں۔ آسمانی کتابیں یہی شہادت دینے آتی ہیں۔ قرآن کی بار بار کی تکرار کا موضوع یہی ایک ہے۔ قوموں پر تباہی و بربادی اسی کے انکار سے آتی رہی، حق و باطل کے معرکوں کا ہمیشہ یہی ایک عنوان رہا۔ انبیاء کی معصوم اور پر امن

تلواریں ہر بار اسی مسئلہ پر بے نیام ہوئیں۔ جنت اور جہنم اسی تنازعہ کا فیصلہ کرنے کو وجود میں آئیں۔۔۔ قبر اور محشر کے ہولناک اندھیروں میں روشنی اسی شہادت کے بقدر نصیب ہوگی۔ قیامت کو لگنے والے ترازو اسی کے بار سے جھکیں گے۔ سب سے وزنی بات یہی ہے۔ بہترین دعوت یہی لا الہ الا اللہ ہے۔ افضل ترین ذکر یہی ہے۔ عرش والے تک وسیلہ اور سفارش کا ذریعہ یہی ہے۔ عروۃ وثقی اور دنیا و آخرت کا مضبوط ترین سہارا اس کے سوا کچھ نہیں۔ کفر و اسلام میں فرق یہی ایک کلمہ ہے۔ خوش نصیب ہے جو اس حقیقت کو پالے بدنصیب ہے جو اسے اپنے وجود کی شناخت نہ بنا سکے۔

اسلام اس لا الہ الا اللہ سے شروع ہوتا یہی نماز جاہلیت کے لئے سوہان روح بن جایا کرتی ہے یہی اذان ایک شیاطین ہی کو کیا شیاطین انس تک کو تکلیف دینے لگتی ہے۔ یہ مسجدیں اور محرابیں دشمنان دین کے دل میں کانٹے کی طرح چھتی ہیں۔ تب قرآن کی آیات مومنوں کو اپنے زندہ مفہومات بخشتی ہیں اور طاغوتوں کے لئے موت کا پیغام بنتی ہیں۔ پھر کسی دعوت کو جاہلیت سے اعتراف اور رجسٹریشن کی امید رہتی ہے نہ جہاد کو سرپرستی کی توقع۔ اسلام اس عقیدہ پر قائم ہو تو نہ طاغوت کی قومیت دریافت کرنے کی احتیاج رہتی ہے کہ آیا وہ پاکستان سے تعلق رکھنے کا شرف رکھتا ہے، ہندوستان کا باشندہ ہے یا انگلستان کا، نہ اس کا رنگ اور شجرہ پوچھا جاتا ہے کہ وہ گورا ہے یا کالا اور نہ اہل ایمان کو اس کی جنس جاننے سے دلچسپی رہتی ہے کہ اللہ کی خدائی میں شرکت کا دعویٰ کوئی مرد ہے یا عورت! طاغوت میں یہ کالے گورے اور مذکر موٹھ کی تیز وہی قوم کرتی ہے جس کے دین کی ابتدا لا الہ الا اللہ سے نہ ہوئی ہو یا پھر وہ ”الہ“ اور ”ربوبیت“ کا مطلب جاننے سے قاصر اور ”عبادت“ اور ”دین“ کے مفہومات سے نا آشنا ہو۔

دین اور الہ کا مفہوم درست کیجئے

قرآن تو اجتماعی زندگی میں ”دین“ اس نظام تمدن اور قانون کو کہتا ہے جو کسی قوم میں رائج ہو، جس پر اس

کی سیاست و معیشت اور تمدن استوار ہو اور جس پر اس کی عدالتوں میں فیصلے کئے جاتے ہوں۔ یہ نظام اگر اللہ کی کتاب اور اس کے رسول ﷺ کی تعلیمات پر قائم ہو تو اس قوم کا ”اسلام“ ہے۔ اگر ایسا نہ ہو تو وہ ”دین الملک“ ہے یا دین الجہور اسلام نہیں۔ سورہ یوسف (آیت نمبر ۷۶) میں ﴿مَا كَانَ لِيَأْخُذَ أَخَاهُ فِى دِينِ الْمَلِكِ﴾ کہہ کر قرآن نے مصر کے قانون کو بادشاہ کا قانون قرار دیا ہے۔ چنانچہ دین صر ف وہ نہیں ہوتا جو کسی قوم کے مذہب اور دھرم کی کتابوں کے اندر بند پڑا ہو بلکہ قرآن کی رو سے کسی ملک کا دین دراصل اس ملک کا قانون ہوتا ہے چاہے پرائیویٹ اور انفرادی زندگی میں انکا دھرم اور عقیدہ کچھ بھی ہو۔

پھر الہ اور معبود وہ ہے جو انسانوں کیلئے زندگی کے ضابطے اور قانون بنائے۔ رب وہ ہے جس سے مخلوق کو جائز اور ناجائز کے پیمانے صادر ہوتے ہیں۔ سو قرآن کی زبان میں کسی قوم کے قانون ساز اس کے ارباب اور معبود کہلاتے ہیں۔

﴿اَمْ لَهُمْ شُرَكَوَا شَرَعُوْا لَهُمْ مِّنَ الدِّيْنِ مَا لَمْ يَأْذُنْ بِهٖ اللّٰهُ﴾ (الشورى: ۲۱)

”کیا ان کے وہ شریک ہیں جنہوں نے ان کے لئے شریعت سازی کر رکھی ہے جس کا اللہ نے حکم نہیں دیا“۔

﴿اَتَّخِذُوْا اٰحْبَارَهُمْ وَرُهْبَانَهُمْ اَرْبَابًا مِّنْ دُوْنِ اللّٰهِ وَ الْمَسِيْحَ ابْنَ مَرْيَمَ وَ مَا اُمْرُوْا اِلَّا لِيَعْبُدُوْا اِلٰهًا وَّاحِدًا لَاۤ اِلٰهَ اِلَّا هُوَ سُبْحٰنَهٗ عَمَّا يُشْرِكُوْنَ﴾

”انہوں نے اپنے احبار و رهبان کو اللہ کے سوا اپنا رب بنا لیا ہے اور اسی طرح مسیح بن مریم کو بھی۔ حالانکہ ان کو معبود کے سوا کسی کی بندگی کا حکم نہیں دیا گیا تھا، وہ جس کے سوا کوئی مستحق عبادت نہیں پاک ہے وہ ان مشرکانہ باتوں سے جو یہ لوگ کرتے ہیں“۔ (التوبہ: ۳۱)

پھر عبادت اور بندگی یہ ہے کہ کسی کے قانون پر چلا جائے اور اس سے حلال و حرام کے ضابطے اور جائز و ناجائز کے پیمانے لئے جائیں۔ سو اللہ کے قانون پر چلنا اللہ کی عبادت ہے اور غیر اللہ کے قانون پر

چنانچہ غیر اللہ کی بندگی۔ مندا احمد اور ترمذی میں روایت ہے کہ حضرت عدی بن حاتم نے جو پہلے عیسائی تھے بوقت قبول اسلام اس امر کا انکار کیا ”اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ“ کہ رسول ﷺ نے ان کو یہ جواب دیا تھا:

بلى انهم حرموا عليهم الحلال واحلوا لهم الحرام فاتبعوهم فذلك عبادتهم

ایاہم۔ (تفسیر ابن کثیر)

”کیوں نہیں! وہ ان پر حلال کو حرام کرتے اور حرام کو حلال کرتے تو وہ تسلیم کر لیتے تھے

۔ یہ ان کی عبادت ہی تو ہے۔“

(وضاحت: دین عبادت الہ اور رب کے یہ مفہومات انسانی زندگی کے سیاسی اور اجتماعی شعبوں کے ساتھ متعلق ہیں۔ رہے ان الفاظ کے قلبی اور یا انفرادی جوانب تو رسالہ کا موضوع نہ ہونے کے باعث وہ یہاں بیان نہیں ہوئے۔ اس سے یہ سمجھ لینا درست نہ ہوگا کہ ہم ان قرآنی اصطلاحات کو سیاست اور نظام تک محدود رکھتے ہیں۔ تاہم نظام اور سیاست ”دین“ میں بہر حال شامل ہے اور عبادت الہ اور رب کے مفہومات سے اس کا گہرا اور براہ راست تعلق ہے۔)

سو قرآن اور رسول ﷺ کا فیصلہ یہی ہے کہ کسی کا قانون تسلیم کرنا دراصل اس کی عبادت ہے اگرچہ اس کام کو عبادت اور بندگی کا نام نہ بھی دیا جائے چاہے یہ کام کرنے والوں کو معلوم تک نہ ہو کہ بندگی اور عبادت یہی ہے جیسا کہ عدی بن حاتم رضی اللہ عنہ معلوم نہ تھا۔ قرآن کی رو سے یہ بھی ضروری نہیں کہ کوئی انسان خدا کہلا کر ہی خدائی کے مرتبے پر فائز ہوتا ہے جیسا کہ احبار و رہبان خدا نہ کہلاتے تھے مگر قرآن نے ان کو اربابا من دون اللہ کہا ہے۔ چنانچہ ہر وہ انسان جو انسانوں کے لئے قانون صادر کرنے کا حق رکھتا ہو وہ اللہ کا شریک ہے۔ زمین کے جھوٹے خداؤں میں ان کا باقاعدہ شمار ہوگا اگرچہ اس کا لقب فرعون نہ ہو اور اگرچہ وہ عوام کا نمائندہ یا عوام کا خدمت گار کہلاتا ہو۔

یہ عبادت اور الوہیت کے مفہوم درست نہ ہوئے تو بتوں کو پوجے جانے کے لئے صرف شکلیں بدنی

ہوں گی۔ دین کا مطلب واضح نہ ہوا تو گمراہیوں اور ضلالتوں کو صرف چولے تبدیل کرنے پڑیں گے۔

توحید کو ماننے والے کہاں ہیں؟

اب ہمیں ان پاک طینت موحدین کی خدمت میں کچھ گزارشات کرنی ہیں جو اللہ کی وحدانیت کو اپنے وجود اور دعوت کی شناخت بنا کر نجات کے متلاشی ہیں۔ جو مہنگائی کی فکر سے بلند ہو کر یہ سوچنے پر آمادہ ہیں کہ بجٹ اور مزدوروں کی تنخواہ سے بڑھ کر بھی دنیا میں قوموں کے پریشان ہونے کی کوئی وجہ ہو سکتی ہے جو ایمان رکھتے ہیں کہ انبیاء علیہم السلام دنیا میں روٹی کے نرخ کم کروانے کے لئے مبعوث ہوئے تھے نہ سرٹکیں اور گلیاں پکی کرانے کے لئے۔ جن کا یہ اعتقاد ہے کہ آسمانی صحیفے انسانوں کو نہ تو افراط زر سے ڈرانے کے لئے نازل ہوتے رہے ہیں اور نہ ہی قومی ترقی کی نوید دینے کے لئے، بلکہ پیغمبران حق ہر زمانے کے انسانوں کو اپنے وقت اور اپنے ملک کے طاغوت سے کفر و عداوت کرانے اور اللہ وحدہ لا شریک کے ساتھ ایمان اور وابستگی استوار کرانے کے لئے آتے رہے ہیں اور یہ کہ آسمانی کتابوں کا اصل موضوع جہنم کا عذاب ہے یا آخرت کی نجات۔

ان خرد مندوں سے یہ بات اجہل نہ ہوگی کہ ملک میں یہ خوف و ہراس، بے چینی اور بد امنی و بے یقینی کے بڑھتے ہوئے سہارے اور ماردھاڑ، قتل و غارت، غبن اور خرد برد کا خوفناک طوفان اس قوم کی بد قسمتی کا سبب نہیں صرف ایک مظہر ہے۔ اس کی علت اس کے سوا کچھ نہیں کہ اس کا مالک اس سے ناراض ہے۔ اس قوم کی خوش بختی کی یہی ایک صورت ہے کہ یہ اللہ کے تمام شریکوں کا برسر عام انکار کر کے ہر اس بت کو پاش پاش کر دینے کے لئے اٹھ کھڑی ہو جو اللہ کے ماسوا اس ملک میں پوجا جاتا ہے اور اپنی معاشی ابتری کا حل تلاش کرنے سے پہلے کتاب اللہ سے اپنا وہ فرض دریافت کرے جس کا ادا کرنا مادی ترقی ایسے کسی معجزے کے ساتھ مشروط نہ ہو۔ محمد ﷺ کو ہادی تسلیم کر لینے کے بعد کوئی قوم جس کا شدت سے اپنے مسائل کا حل کفار کے ہاں تلاش کرے گی اسی قدر اس کی منزل قریب نظر آئے کے

باوجود سراب بنتی چلی جائے گی۔

﴿وَالَّذِينَ كَفَرُوا أَعْمَالُهُمْ كَسَرَابٍ بِقِيَعَةٍ يَحْسَبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فَوَقَّهٖ حِسَابَهُ وَاللَّهُ سَرِيعُ الْحِسَابِ﴾ (النور: ۳۹)

”جنہوں نے کفر کیا ان کے اعمال کی مثال ایسی ہے جیسے دشت بے آب میں سراب کہ پیاسا اس کو پانی سمجھے ہوئے تھا، مگر جب وہاں پہنچا تو کچھ نہ پایا، بلکہ وہاں اس نے اللہ کو موجود پایا، جس نے اس کا پورا پورا حساب چکا دیا۔ اور اللہ کو حساب لیتے دیر نہیں لگتی“

سو ہمارے مخاطب وہ حضرات ہیں جو یہ احساس رکھتے ہیں کہ ”معاشی“ اور ”سیاسی“ منزل یا ”آزادی“ ایسی اصطلاحیں امت محمد ﷺ کو زیب نہیں دیتیں۔ اس کی منزل ماسوا اس کے کچھ نہیں کہ الہی ہدایت کا دامن تھام کر یہ اندھیروں سے نکلے اور بھٹکی ہوئی انسانیت کو روشنی کی سمت لے کر چلے۔

﴿اللَّهُ وَلِيُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ وَالَّذِينَ كَفَرُوا أُولَئِكَ لَهُمُ الطَّاغُوتُ يُخْرِجُونَهُمْ مِنَ النُّورِ إِلَى الظُّلُمَاتِ﴾ (البقرة: ۲۵۷)

”اللہ مومنوں کا حامی و کارساز ہے، وہ ان کو تاریکیوں سے روشنی میں نکال لاتا ہے۔ اور جو لوگ کفر کی راہ اختیار کرتے ہیں، ان کے حامی و کارساز طاغوت ہیں وہ انہیں روشنی سے تاریکیوں کی طرف کھینچ لے جاتے ہیں۔“

قرآن کریم کھروں میں رکھ کر جو قوم خود اندھیروں کے تعاقب میں نکل کھڑی ہوتی ہو، بدبختی کے سوا اس کا کوئی انجام ہونا ہی نہیں چاہئے تب اس پر لٹیرے مسلط ہوں یا وہ خود ایک دوسرے کا گلا کاٹنے لگیں تو اس کا باعث قوم کی ناخواندگی یا سیاسی شعور کی کمی نہیں، یہ اللہ کے عذاب کی ایک صورت ہوا کرتی ہے۔

﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِنْ تَحْتِ أَرْجُلِكُمْ أَوْ يَلْبَسَكُمْ شِيْعًا وَيُذِيقَ بَعْضَكُمْ بَأْسَ بَعْضٍ أَنْظُرْ كَيْفَ نُصَرِّفُ الْآيَاتِ لَعَلَّهُمْ يَفْقَهُونَ﴾ (الانعام: ۶۵)

”کہو وہ اس پر قادر ہے کہ تم پر کوئی عذاب اوپر سے نازل کر دے یا تمہارے قدموں کے نیچے سے برپا کر دے یا تمہیں گروہوں میں تقسیم کر کے ایک گروہ کو دوسرے گروہ کی طاقت کا مزہ چکھوادے، ہم کس طرح بار بار مختلف طریقوں سے اپنی نشانیاں ان کے سامنے پیش کر رہے ہیں شاید کہ یہ حقیقت کو سمجھ لیں۔“

﴿وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى﴾
 ”اور جو میرے ذکر (درس نصیحت) سے منہ موڑے گا اس کیلئے دنیا میں تنگ زندگی ہوگی اور قیامت کے روز ہم اسے اندھا اٹھائیں گے۔“ (طہ: ۱۲۴)

ان تمام مخلصین سے ہمیں دریافت کرنا ہے کہ آج کفر کو نیست و نابود کر دینے میں اصل رکاوٹ اس کے سوا کیا ہے کہ باطل کا فتنہ چہرہ اسلام کے پردے سے ڈھانپ دیا گیا ہے؟ آج فرزند ان توحید کے ہاتھوں میں تیشے اس لئے نہیں دکھائی دیتے کہ معبودان باطل کو اسلام کی قبائیں زیب تن کرا دی گئی ہیں۔ آج اللہ کے شریکوں تک نے کلمہ گوئی کی سند حاصل کر لی ہے اور باطل کا سرکاری نام حق رکھ دیا گیا ہے۔ چاہئے تو نہ تھا کہ آج باطل تہ تیغ ہونے سے اس لئے بچا رہتا ہے کہ کفر نے اسلام کا روپ دھار لیا ہے اور استعمار نے اپنی شکل تبدیل کر رکھی ہے۔ مگر کیا وجہ ہے کہ نصف صدی سے انہی ایوان ہائے شرک کا طواف ہوتا ہے اور کسی کو یہ احساس نہیں کہ اللہ کے عذاب کو برسر عام دعوت دی جا رہی ہے؟

کیا ہمارے دین میں واقعتاً کوئی ایسا رخنہ ہے کہ کلمہ گوئی کے بعد ہر قسم کے شرک اور کفر کا کھلا پروانہ مل جاتا ہے؟ کیا واقعی کفر کو اسلام بن جانے کے لئے صرف تبدیلی نام کی ضرورت ہوا کرتی ہے؟ اور یوں نام اور شکلیں تبدیل ہو جائیں تو کفر کو اسلام بن جایا کرتا ہے؟ حرام حلال ہو جاتا ہے اور طاعوت ”اولی الامر“ کہلانے لگتے ہیں؟ اگر وہ سود کو انوسمنٹ کا نام دے دیا جائے، جوئے کو انشورنس اور پرائز بانڈ کہہ لیا جائے، شراب کو جام حیات، فاحشاؤں کو فونکارو آرٹسٹ اور غیر اللہ کی حاکمیت ایسے کھلے شرک کو اسلامی جمہوریت کا لقب دے دیا جائے تو کیا واقعی ہماری شریعت کے تقاضے بدل جاتے ہیں؟

ہمارے دین نے تو تلمیس کی اس روش کی صرف مذمت ہی نہیں پیشین گوئی تک کر رکھی ہے۔

﴿ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا﴾ (البقرة: ۲۷۵)

”یہ اس لئے کہ وہ کہتے ہیں تجارت بھی تو آخر سود ہی جیسی چیز ہے، حالانکہ اللہ نے تجارت کو حلال کیا ہے اور سود کو حرام“

غلاظت کو خوبصورت الفاظ وینا حق کو باطل سے ملانا، یہ عین سنت یہود ہے۔ انہی نے سود کو تجارت کا نام دے کر اور کاروبار سے تشبیہ دے کر داعی برحق کو جھٹلانے کی کوشش کی تھی۔ انہی کی تاریخ اس فعل قبیح سے بھری ہوئی ہے۔

”فبدل الذین ظلموا قولا غیر الذی“

آج انہی یہود کے پیروکار اور شاگرد ہمیں یہ بتانے آتے ہیں کہ قرآنی شوریٰ کا تصور تو جمہوری پارلیمنٹ سے ملتا جلتا ہے! ہمیں یہ سبق پڑھائیں جاتے ہیں کہ ابراہام لیکن کا دیا ہوا اوٹ کا تصور بھی تو ابوبکر رضی اللہ عنہ اور عمر رضی اللہ عنہ کے ہاتھ پر ہونے والی بیعت کی طرح کی چیز ہے! اسلام کے نام پر بننے والے جاہلی اداروں میں دن رات یہ تلقین ہوتی ہے کہ اسلامی حقوق و فرائض اور جمہوریت کی مادر پدر آزاد یوں میں بس تھوڑا ہی فرق ہے! یہ انما البیع مثل الربا صرف ایک جملہ نہیں جو قرآن نے نقل کر دیا ہے۔ مذہبی فریب کاری اور نقب زنی کی تاریخ میں ایک باقاعدہ مذہب چلا آیا ہے۔ اس امت میں بھی اس شیطانی مذہب کا چلن ہونا تھا۔ سو ہو گیا۔ خود رسول اکرم ﷺ نے اس کی پیشین گوئی یہ کہہ کر فرمائی۔

عن ابی مالک رضی اللہ عنہ انہ سمع رسول اللہ ﷺ یقول : لیشربن ناس من امتی الخمر یسمنونها بغیر اسمها ، یعرف علی رؤوسهم بالمعازف والمغنیات ، یخسف اللہ بہم الارض ویجعل منهم القردة والخنازیر ۔

”میری امت میں ضرور ایسے لوگ ہوں گے جو شراب نوشی کریں گے مگر اسے نام کوئی اور دیں گے ان کی محفلوں میں راگ چلیں گے اور گلوکارائیں گائیں گی اللہ ان کو زمین میں

غرق کرے گا اور ان میں سے بندر اور سور بنائے گا۔“

دوہرے پیمانے

اہل خرد کے سامنے ہم یہ سوال رکھنا چاہتے ہیں کہ کیا کفر وہی ہوتا ہے جو کسی ہندو عیسائی یا یہودی کے ہاتھوں سرزد ہوتا ہو؟ اور اگر اللہ کی وہی بغاوت و وہی کفر اور وہی شرک ”کلمہ“ کی رسم ادا کر لینے کے بعد ہوتا رہے تو الہی اصولوں کو تبدیل ہو جانا پڑتا ہے؟ کیا کفر کی گالی کھانے کیلئے استعمار کا بنفس نفیس یہاں موجود ہونا ضروری ہے؟ یہ کافر استعمار خود موجود نہ ہو تو پھر اس کے جانشین خواہ اسی کے دین اور اسی کے قانون کے رکھوالے ہوں، بس مقامی نسل ہونے کے ناطے ان کا یہ حق ہو جاتا ہے کہ استعمار کے خلاف اٹھے ہوئے ہاتھ جہاں تھے وہیں رکے رکے رہ جائیں! طاغوت کے منصب پر کوئی اپنا بیٹھ جائے تو کیا ہاتھ جہاں تھے وہیں رکے رکے رہ جائیں! طاغوت کے منصب پر کوئی اپنا بیٹھ جائے تو کیا شرعاً خیر سگالی فرض ہو جاتی ہے؟ تب تبدیلی لانے کی ہر اسکیم پر سرکاری منظوری کی شرط بھی عائد ہو جاتی ہے؟ اگر ایسا ہے تو ماننا پڑے گا کہ ہمارے دین میں واقعی کوئی ایسا رخنہ موجود ہے اور اس میں نقب لگانے کی واقعی اتنی گنجائش ہے کہ وہ کام جو کفار مغرب کے ٹینک اور توپیں نہ کر سکیں وہ یہاں کے ”ظل اللہ“ بیٹھے بٹھائے از روئے شریعت کر لیا کریں! سو کیا فرزندان اسلام کو اپنی شرعی رعایا بنا رکھنے کے لئے شیاطین مغرب کو صرف اتنی تکلیف کرنی پڑے گی کہ ان ملکوں کی حکمران آسامیوں پر مقامی بھرتی کر لی جائے؟ تب ہمارے دین میں اس کفر سے برسر پیکار ہونے کے لئے کوئی دلیل باقی نہ رہے اور علماء یہ فتویٰ دینے لگیں کہ اب کلمہ خیر اور دعا کے سوا کوئی چارہ نہیں اور اس باطل نظام کو عداوت کے پیغام دینا شریعت کے خلاف ورزی اور پیغمبر کی حکم عدولی ہے؟

یہ دوہرے پیمانے کا رکھنے کا سبب کیا یہ تو نہیں کہ آج حق اور باطل کے اصل پیمانے چھپ گئے ہوں؟ حق وہ ہے جو اخباروں میں چھپے اور باطل وہ ہے جو ہمارے دانشوروں کو برا لگے! شرک و تو حید کا فرق

لوگوں کے عرف اصطلاحات کو دیکھ کر کیا جاتا ہو اور کفر و اسلام کا تعین شناختی کارڈوں سے ہوتا ہو۔ نہ کفر کی تعریف اللہ کی کتاب سے لی جاتی ہو اور نہ اسلام کی تعریف اس کے رسول سے پوچھی جاتی ہو۔ یہیں پر بس نہیں بلکہ وہی کفر جو مغرب کے نامہ سیاہ میں بھیانک نظر آتا ہو وہ ”فرزند ان اسلام“ کے ہاں پہنچے تو عین اسلام کہلائے! ایک ہی بت کی پوجا یورپ میں کفر ہو اور یہاں درجات کی بلندی کا سبب! وہی جرم جس سے اقوام مغرب کو دوزخ کی وعید ملتی ہو وہ اس قوم کو رحمت کی نوید دے جایا کرے۔

﴿اَكْفَارُكُمْ خَيْرٌ مِّنْ اُولٰٓئِكُمْ اَمْ لَكُمْ بَرَاءَةٌ فِى الزُّبُرِ﴾ (القمر: ۴۳)

”کیا تمہارے کفر کرنے والے ان سے بہتر ہیں یا تمہارے لئے آسمانی صحیفوں میں کوئی براءت نامہ لکھ دیا گیا ہے؟“

”عن ابی سعید الخدری رضی اللہ عنہ ان رسول اللہ ﷺ قال : لتبتعن سنن من قبلکم حذو القذة بالقذة ، حتی لو دخلوا حجر ضب لدخلتموه ، قالوا : یارسول اللہ ، الیہود والنصارى ؟ قال : فمن !؟ متفق علیہ“

”ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا جن راہوں پر تم سے پہلے چلے، ضرور تم بھی ان کے قدم بقدم چلو گے۔ حتیٰ کہ اگر ان میں کوئی ضب (ایک جانور) کے بل میں گھسا ہوگا تو تم میں بھی ایسا کرنیوالے ضرور ہوں گے عرض کی گئی اے اللہ کے رسول! کیا یہود و نصاریٰ (کی راہیں) مراد ہیں؟ فرمایا تو اور کن کی؟

وعن ثوبان رضی اللہ عنہ أن رسول اللہ ﷺ قال : ولا تقوم الساعة حتی یلحق قبائل من امتی بالمشرکین ، حتی تعبد قبائل من امتی الاوثان۔ رواہ ابو داود وهو صحیح انظر عون المعبود۔

”حضرت ثوبان رضی اللہ عنہ روایت کرتے ہیں کہ رسول اللہ ﷺ نے فرمایا: اور قیامت تب تک نہ آئے گی جب تک میری امت کے کچھ قبائل مشرکین سے نہ جا ملیں اور جب تک میری

امت کے کچھ قبائل بت نہ پوجتے لگیں۔“

پاک سرزمین کا نظام

لا الہ الا اللہ وہ کلمہ توحید ہے جو شرک سے براءت کا اعلان کرتے وقت ادا کیا جاتا ہے۔ اس کا مدعا و مقصود ہم پیچھے بیان کر آئے ہیں۔ اہل علم کے ہاں تو اس کا مطلب یہ ہے کہ ایک انسان اپنی باقی ماندہ زندگی شرک سے تائب اور توحید پر کاربند رہنے کی شہادت دے۔ مگر مرجعہ (ایک گمراہ فرقہ) کا مذہب پھیل جانے کے باعث آج کلمہ کی ایک نرالی شکل دریافت ہوئی ہے۔ اس کلمہ کے بھی الفاظ تو وہی ہیں مگر یہ پڑھا اس وقت جاتا ہے جب شرک کرنے کا ارادہ ہو! اس کو ادا کئے بغیر انسان شرک و کفر کر لے تو جہنمی اور واجب القتل قرار دیا جائے مگر یہ ایک ایسا منتر ہے جسے پڑھ لینے کے بعد نہ تو شرک نقصان دے نہ کفر کر لینے سے کوئی فرق پڑے اور نہ انسان کے طاعوت بن جانے سے کوئی فتویٰ وجود میں آئے۔ اس کی مجرب افادیت کے پیش نظر اب یہ جلی حروف میں ان مزارات کے ماتھے پر لکھ دیا جاتا ہے جس کے اندر انسانوں کے ٹھٹھ کے ٹھٹھ کسی قبر پر رکوع و سجود کرتے سرعام دیکھے جاسکتے ہیں۔ گویا یہ کلمہ جو ہر شرک کے لئے موت کا پیغام تھا اسی شرک کے لیے اب یہ بہترین تریاق ہے!

فبدل الذین ظلموا قولاً غیر الذی قبیل لهم

حاکم اعلیٰ اور شرک

دستور پاکستان کی پیشانی پر اس کلمہ کا ترجمہ یوں لکھا گیا ہے کہ ”اللہ تعالیٰ حاکم اعلیٰ ہے“ مراد یہ ہے کہ کلمہ پڑھ لیا گیا اب آگے ہر قسم کے شرک کا راستہ صاف ہے چنانچہ دستور کے اسی دیباچہ میں جہاں اللہ کو حاکم اعلیٰ کہا گیا ہے تھوڑا آگے چل کر وہیں یہ بھی لکھا ہے کہ:

”پاکستان کا سیاسی ڈھانچہ جمہوری طرز کا ہوگا“

یہ شرک ضرور ہے مگر چونکہ کلمہ پڑھ کر کیا گیا ہے اس لیے پریشانی کی کوئی بات نہیں! یہ بھی دیکھتے چلیں کہ حاکم اعلیٰ کے اس لفظ کی دستوری تفسیر کیا ہے؟ دستور اس کا جواب یہ دیتا ہے کہ حاکم اعلیٰ ایک بے ضرر سا ”اعزازی عہدہ“ ہے جو نہ تو کسی کو جیل بھجوا سکتا ہے اور نہ ہی جیل سے چھڑا سکتا ہے۔ اس کی اتاری ہوئی آیت نہ تو کسی چور کا ہاتھ کٹوا سکتی ہے۔ اور نہ سود کو ناجائز اور قابل مواخذہ قرار دے سکتی ہے اس کا فرمان بہترین اخلاقی اپیل تو ہے مگر قانوناً نہ جوئے کو روک سکتی ہے اور نہ فحش فلموں کو۔ انسانی زندگی میں جائز و ناجائز اور قانونی و غیر قانونی قرار دینا یہ ایک باقاعدہ اختیار ہے جو اس آئین میں ”حاکم اعلیٰ“ کو بہر حال حاصل نہیں اور نہ ہی یہ بات طے کرنا اس کے رسول کا کام ہے! اللہ اور اس کے رسول کو مذہب کے شعبے میں تو جائز و ناجائز کے تعین کا پورا حق حاصل ہے مگر قانون کے شعبے میں حلال و حرام کا تعین ”حاکم اعلیٰ“ کے رسول کا کام نہیں بلکہ دیباچہ دستور کی رو سے یہ حق اسکی مخلوق کے نمائندوں کو سزاوار ہے۔

شوق کے الفاظ ملاحظہ ہوں:

Wherein the state shall exercise its powers and authority through the chosen representative of the people.

بلکہ آئین کا آرٹیکل 4 یہ کہتا ہے کہ جرم اور سزا کا تعین صرف اور صرف ملک میں رائج قانون کرے گا یہ حق اللہ اور اس کے رسول کو نہیں کہ جرم و سزا کا تعین وہ کریں۔ اللہ اور اس کے رسول نے اگر کچھ کہنا ہی ہے تو وہ عوامی نمائندوں سے کہیں۔ صرف وہی اس بات کے مجاز ہیں کہ ”اگر وہ چاہیں“ تو ”اللہ اور اس کے رسول کی بات کو قانون کا درجہ دیں“ نہ مانیں تو اور رسول کی بات کی وہی حیثیت ہوگی جو کسی بھی انسان کی کسی بھی قانونی تجویز یا مطالبہ کی ہو سکتی ہے۔ چنانچہ حاکم اعلیٰ والی شوق دستور کے دیباچہ میں ہے ضرور مگر اسے لے کر ایوان ہائے عدل میں چلے جانے کی کہیں گنجائش نہیں۔ سب سے پہلے یہ آئین اس بات کی اجازت نہیں دیتا۔ اگر آپ تجربہ کرنے پر مصر ہوں تو بڑے شوق سے ایسا کر دیکھئے آپ کو یہی جواب ملے گا کہ عدالتوں کو اس سے غرض نہیں کہ قرآن میں کیا آیا ہے یا حدیث میں کیا لکھا ہے قرآن کی

دلالت چاہے جتنی بھی قطعی اور واضح ہو اور حدیث کیسی بھی متواتر ہو آپ گھر بیٹھ کر اس کی تلاوت کریں مسجد میں جا کر لوگوں کو سنائیں مگر عدالت میں لا کر نہ اس کا تقدس پامال کریں اور نہ ججوں اور وکیلوں کا وقت برباد کریں کیونکہ آئینی لحاظ سے اس کی کوئی قانونی حیثیت نہیں۔

کون نہیں جانتا کہ ملک میں رائج قانون قرآن کی محکم آیات سے نہیں بلکہ انگریزی قانون کی کالی کتابوں سے لیا جاتا ہے؟ ایسا بھی نہیں کہ یہ بات آئین پاکستان سے متصادم ہو اور سب کی سب عدالتیں اس حاکم اعلیٰ والی آئینی شق کے خلاف چل رہی ہوں جیسا کہ فریب دیا جاتا ہے کہ دستور تو اسلامی ہے گڑبڑ صرف اس کے نافذ کرنے والے کرتے ہیں۔ اس کے برعکس دستور کی دفعہ (1) 268 کی عین یہی منشا ہے کہ قانون کتاب اللہ کی بجائے انگریزی دور کے صحیفوں سے لیا جائے گا۔ جتنا بھی فریب دیا جاتا رہے مگر اس بات سے کون لا علم ہے کہ عدلیہ متفقہ اور قانون نافذ کرنے والے ادارے اور افراد اسی قانون پر عملدرآمد کا حلف اٹھاتے اور اسی سے وفاداری کا عہد کرتے ہیں۔ قانون دان آپ کو یہی بتائیں گے کہ دستور پاکستان اللہ کے حاکم اعلیٰ ہونے کا یہ مطلب کہیں نہیں لیتا کہ اس کی اتاری ہوئی آیات کو قانون کا درجہ حاصل ہے۔ یہ ویسا ہی ہے کہ اللہ اللہ تو ہے مگر اس کو بندگی کرانے کا حق نہیں! چنانچہ دستور میں مذکور یہ حاکمیت اعلیٰ کسی قانونی اطاعت اور آئینی فرمانبرداری کو مستلزم نہیں۔ نہ یہ حاکم اعلیٰ والی شق غیر اللہ کے قانون کو باطل اور غیر اللہ کی بندگی کو حرام نہ سمجھا جائے۔ سو ملکی آئین میں اللہ حاکم اعلیٰ ضرور ہے مگر سیاست اور قانون کے یوانوں میں امر و نہی اور تحلیل و تحریم کا اختیار اسے نہیں بلکہ اس ملک کے قانون ساز خداؤں کو ہے۔ رہا حاکم اعلیٰ تو اس کا حکم نہ تو پولیس کے لئے ہے نہ فوج کے لئے نہ عدالتیں اس کے قانون اور اس کے نازل کردہ حلال و حرام پر فیصلے دینے کی دستوراً پابند ہیں نہ شعبہ ہائے زندگی کو چلانے کے والے سرکاری اداروں پر اس کی آیات اور اس کے رسول کے فرمان کے سامنے سمعنا و اطعنا کہنے کی کوئی آئینی پابندی ہے اور نہ تعلیمی اور نثریاتی شعبوں میں شرک و الحاد کے سبق دینے پر کوئی قدغن۔ اس تمام تر شرک اور بغاوت کی کھلی آئینی چھٹی کے باوجود

اللہ تعالیٰ اس آئین کی رو سے ”حاکم اعلیٰ“ ہے!

اللہ کی حاکمیت کا یہ نسخہ بھی کیا خوب ہے جو سیاست کے ایوانوں کو شریعت محمدی کی غیر مشروط اطاعت اختیار کئے بغیر ہی اسلام کی سند دے دیتا ہے۔ شیطان نے سمجھا دیا ہوگا کہ اگر برطانیہ کا بادشاہ امر و نہی کے ہر قانونی اختیار سے تہی دست ہونے کے باوجود تاج پہننے کا مجاز اور قانوناً واجب اطاعت نہ ہونے کے باوجود تخت شاہی پر متمکن ہے تو پاکستان میں حاکم اعلیٰ کی آسامی پر لفظوں کا کھیل کیوں ممکن نہیں! یہ بات آپ کو ناگوار گزرے تو ذرا دستور پاکستان کی قانون ساز مخلوقات کے آئینی اختیارات کا ایک نظر جائزہ لیجئے اور پھر فرمائیے برطانیہ میں بادشاہ اور پاکستان میں حاکم اعلیٰ کے اعزازی عہدے میں کیا فرق ہے؟ سبحانہ و تعالیٰ عما یشرکون۔

بنا بریں یہ بات کسی خوش فہمی سے زیادہ نہیں کہ ملکی آئین نے اللہ کو ”حاکم اعلیٰ“ کہہ کر ایک بار زبان سے کلمہ ادا کر دیا ہے اور اب معاملہ صرف عملی کوتاہی تک محدود ہے۔ کلمہ کے مطلب سے تو ادنیٰ ترین واقفیت رکھنے والے بھی بتا سکتے ہیں کہ حکم و آئین کے باب میں اللہ کو حاکم اعلیٰ کہہ دینے سے کام نہیں چلتا اس سے پہلے غیر اللہ کی حاکمیت اور قانون سازی ایسے اختیار کی دو ٹوک اور صاف صاف نفی ضروری ہے۔ اس کے بعد ہی اللہ تعالیٰ کو حاکم ماننے کی بات معتبر ہو سکتی ہے۔ آج تاریخ کا چہرہ نہ کر دیا گیا ہوتا تو یہ بات محتاج وضاحت نہ تھی کہ پرانی قومیں بھی اللہ کو معبود اعلیٰ کہنے سے انکاری نہ تھیں مسئلہ تو ہمیشہ چھوٹے چھوٹے خداؤں کا راجن کا دعویٰ تھا کہ خداوند اعلیٰ نے انہیں کچھ اختیارات سونپ رکھے ہیں۔ خود انبیاء کا جھگڑا ان بیچ کے خداؤں سے تھا سو غیر اللہ کی بندگی اور اطاعت کی نفی پہلے ہو تب کلمہ ادا ہوتا ہے ورنہ حاکم اعلیٰ کا تصور تو کبھی باعث نزاع نہیں رہا۔

﴿ءَ اَرِبَابٌ مُّتَفَرِّقُونَ خَيْرِ اَمِ اللّٰهُ الْوَاحِدُ الْقَهَّارُ، مَا تَعْبُدُونَ مِنْ دُوْنِهٖ اِلَّا اَسْمَاءٌ سَمَّيْتُمُوْهَا اَنْتُمْ وَاَبَاؤُكُمْ مَّا اَنْزَلَ اللّٰهُ بِهَا مِنْ سُلْطٰنٍ اِنِ الْحُكْمُ اِلَّا لِلّٰهِ اَمْرًا اَلَّا تَعْبُدُوْا اِلَّا اِيَّاهُ ذٰلِكَ الدِّيْنُ الْقَيِّمُ وَلٰكِنَّ اَكْثَرَ النَّاسِ لَا يَعْلَمُوْنَ﴾ (يوسف: 60)

کیا بہت سے متفرق رب بہتر ہیں یا وہ ایک اللہ جو سب پر غالب ہے؟ اس کو چھوڑ کر تم جن کی بندگی کر رہے ہو وہ اس کے سوا کچھ نہیں ہیں کہ بس چند نام ہیں جو تم نے اور تمہارے آباؤ اجداد نے رکھ لئے ہیں؛ اللہ نے ان کیلئے کوئی سند نازل نہیں کی۔ فرماں روائی کا اقتدار اللہ کے سوا کسی کے لئے نہیں ہے۔ اس کا حکم ہے کہ خود اس کے سوا تم کسی کی بندگی نہ کرو۔ یہی (دینِ قیم) ٹھیٹھ سیدھا طریق زندگی ہے، مگر اکثر لوگ جانتے نہیں ہیں۔“

یہ تو رہی غیر اللہ کے حق تشریح و قانون سازی کے انکار اور نفی کی بات جو کہ کلمہ شہادت کا جزو اول ہونے کے ناطے ناگزیر ہے پھر جہاں تک اللہ کی حاکمیت کے اثبات کا تعلق ہے تو وہ اسی صورت میں قابل اعتبار ہے کہ اس کا فرمایا مستند اور اس کا کہا قانون تسلیم ہو۔ قانون دانوں سے پوچھئے آپ کا دستور اس دوسری بات سے بھی انکاری ہے۔

اگر اللہ کی کتاب اور اس کے رسول کی سنت کو دستوراً ناقابلِ ترمیم تعطیل اور ناقابلِ تنسیخ قانون اور ہر آئین سے بالاتر آئین نہ مانا جائے تو اس کی حاکمیت کا دعویٰ کلمہ گوئی کی شرط تک پوری نہیں کرتا۔ اس کی شریعت کو غیر مشروط اور اٹل قانون مانے بغیر اسے حاکم اعلیٰ کا خطاب دینا ایک لغو بات ہے..... اللہ کو رب ماننا مگر اس کے نازل شدہ حکم کو حتمی قانون کا درجہ نہ دینا، شعبہ سیاست کا محمد ﷺ کی لائی ہوئی ہدایت کا دستوری طور پر پابند نہ ہونا مگر مذہبی طور پر آپ کو رسول کہنا وہ بدترین مذاق ہے جو اس سیکولر ایوان میں پورے دستوری اہتمام کے ساتھ کیا جاتا ہے۔ یہ تو ایسا ہی ہے کہ آپ کسی کو حج کہیں مگر اسے فیصلہ کرنے کا حق دینے پر تیار نہ ہوں دنیا میں آپ کسی سے یہ مذاق کرنے کے روادار نہیں تو پھر مالک الملک کے سامنے کس برتہ پر یہ جرات کر لی جاتی ہے؟

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (النساء: ۶۵)

نہیں اے محمد ﷺ تمہارے رب کی قسم یہ کبھی مومن نہیں ہو سکتے جب تک کہ اپنے باہمی

اختلافات میں یہ تم کو فیصلہ کرنے والا نہ مان لیں پھر جو تم فیصلہ کرو اس پر اپنے دلوں میں بھی کوئی تنگی (تک) محسوس نہ کریں بلکہ سر بسر تسلیم کر لیں۔

کتاب و سنت کے مطابق قانون سازی!

جہاں تک آئین کی مشہور زمانہ دفعہ (A 227) کا تعلق ہے جس کا حوالہ جمہوری اسلام پسند حضرات اکثر دیا کرتے ہیں یعنی:

”موجودہ قوانین کو کتاب و سنت کی تعلیمات کی مطابقت میں لایا جائے گا اور کوئی قانون ان تعلیمات کے خلاف نہ بنایا جائے گا“۔

تو اگر آپ یہ سمجھ رہے ہیں کہ اس دفعہ کے آجانے کے بعد اسلام اب اس ملک میں دھرم نہیں رہا بلکہ دین کی حیثیت اختیار کر گیا ہے اور انسانوں کے بنائے ہوئے خلاف اسلام قوانین اب یہاں کوڑی کے نہیں رہے تو یہ آپ کی غلط فہمی ہے دستور میں ایسا سمجھنے کی کوئی گنجائش نہیں۔ اور اگر آپ یہ رائے رکھنے پر بضد ہیں تو قرآن کا کوئی بھی ایسا ثابت اور قطعی حکم ایوانہائے عدل میں پیش کر دیکھئے جو وقت کے رائج قانون سے متصادم ہو آپ کو یہی جواب ملے گا کہ آپ صرف اپنی من پسند دفعات دیکھنے کے عادی ہیں پورا دستور نہیں پڑھتے ورنہ دستور میں جا بجا قانون ساز مجالس کا ذکر دیکھتے تو قطعاً اس خوش فہمی کا شکار نہ ہوتے۔ اور نہیں تو صرف دفعہ (1) 268 دیکھ رکھی ہوتی تب بھی یہ شکایت نہ ہو سکتی تھی ذرا اس دفعہ کے الفاظ ملاحظہ فرمائیں اور پھر دیکھئے کہ دفعہ (A 227) کا کیا مطلب رہ جاتا۔

Except as provide by this Artcal, all existing laws shall, subject to the constitution, continue in force, so far as applicable and with the necessary adaptation, until altered, repealed or amended by the appropriate Lagislature.

ترجمہ: بجز جیسا کہ اس آرٹیکل میں قرار دیا گیا ہے تمام موجودہ قوانین اس دستور کے تابع جس حد تک

قابل اطلاق ہوں اور ضروری تطبیق کے ساتھ اس وقت تک بدستور نافذ رہیں گے جب تک مناسب مقتضہ انہیں تبدیل یا منسوخ نہ کر دے یا ان میں ترمیم نہ کر دے۔ (ترجمہ از حکومت پاکستان وزارت عدل و پارلیمانی امور شعبہ عدل ص ۱۶۷)

دوسری بات یہ ہے کہ (1) 227 کا یہ کہنا کہ کتاب وسنت کی تعلیمات کے خلاف کوئی قانون صادر نہ ہوگا ایک خوش کن اور امید افزا بات ضرور ہے مگر اس سے متصل بعد کی شق پڑھیں تو اس کا سارا مزہ کرکرا ہو جاتا ہے چنانچہ آرٹیکل (1) 227 میں مذکور اس خوشنما بات کی عملی تفسیر صرف اور صرف آرٹیکل 228 تا (4) 230 کی صورت میں کی جاسکتی ہے، اب ذرا (4) 230 کو پڑھئے تو معلوم ہوگا کہ کسی قانون کے خلاف اسلام ہونے کا فتویٰ اسلامی نظریاتی کونسل کی مہر لگ کر بھی آجائے تو ایسا قانون پاس کرتے وقت پارلیمنٹ یا صوبائی اسمبلیوں کو نظریاتی کونسل کی یہ رپورٹ مد نظر رکھنی ہوگی۔ غور فرمائیے... صرف مد نظر رکھنی ہوگی! یعنی وہ اسے مانے یا نہ مانے اس میں وہ پوری طرح آزاد ہے...

جبکہ (3) 230 کی رو سے اسمبلیاں نظریاتی کونسل کے فتویٰ کا انتظار کئے بغیر بھی یہ قانون پاس کر سکتی ہیں۔ پاس ہو جانے کے بعد یہ قانون اگر نظریاتی کونسل کی نظر میں خلاف اسلام نکل آئے تو اس صورت میں صدر یا گورنر کو صرف اتنی زحمت کرنی ہوگی کہ اس قانون پر نظر ثانی کر لیں۔ ملاحظہ فرمائیے... نظر ثانی کر لیں! یعنی نظر ثانی کے بعد بھی اس خلاف اسلام قانون کا برقرار رہنا ٹھہر جائے تو اکی پوری آزادی ہے۔ اب بتائیے (1) 227 سے جو امید افزا بات چلی تھی وہ (4) 230 تک پہنچ کر کیا سے کیا ہوگئی!؟

تیسری بات یہ کہ دستور میں جو (1) 227 کو لغو اور بے معنی کرنے کے جا بجا انتظامات کئے گئے ہیں خود جمہوری اسلام پسند بھی اس سے ناواقف نہیں۔ ورنہ جہاں ملک کی اعلیٰ عدالتیں صدر مملکت تک کے خلاف آئین اقدامات کا عدم قرار دے دیتی ہیں وہاں ہمارے اسلام پسند بھی تو آئے روز پاس ہونے والے خلاف اسلام قوانین کو (1) 227 کا حوالہ دے کر چیلنج کر سکتے تھے کہ کتاب وسنت کی تعلیمات

کے خلاف قانون صادر ہونا آئین کی خلاف ورزی ہے مگر کیا وجہ ہے کہ جمہوری اسلام پسند حضرات ان ”اسلامی دفعات“ کے سب حوالے ان پڑھ عوام کے سامنے تو خوب دیتے ہیں مگر کسی کو یہ ہمت نہیں پڑتی کہ ان حوالوں کو لے کر عدالتوں میں جائے اور خلاف اسلام قوانین کو کالعدم کرالائے؟ اب بھی اگر کسی کو یہ زعم ہے تو وہ اس آئینی خلاف ورزی کو چیلنج کر سکتا ہے سنا ہے عدالتیں آج کل آئین کی بالا دستی قائم کرنے پر تلی ہوئی ہیں!

چوتھی بات یہ ہے کہ اگر یہ فرض کر لیا بھی جائے کہ اس شق سے خلاف اسلام قانون کا راستہ بند ہو گیا ہے تو کیا خلاف اسلام دستور یا دستوری ترمیم کی بابت بھی کوئی ایسا بندوبست موجود ہے؟ چلئے قانون کی حد تک تو یہ مذاق کر لیا گیا آئین پر تو ازراہ مذاق بھی خلاف اسلام ہونے کی صورت میں کوئی پابندی نہیں۔ اب جب یہ حقیقت واضح ہوگئی کہ نظام پاکستان پارلیمنٹ کو دو تہائی اکثریت سے کسی بھی بالا تر سند کے بغیر آئین میں اضافہ یا ترمیم کا مطلق العنان اختیار تفویض کرتا ہے (اور سب قوانین ایسے اختیار کے استعمال کی صورت میں بیک جنبش قلم تبدیل بھی ہو سکتے ہیں اور منسوخ بھی) تو اس حقیقت سے کون قانون دان انکار کر سکتا ہے کہ پاکستان کے چھوٹے خدا دو تہائی اکثریت سے حاکم اعلیٰ ہی کو معزول کرنے کا پورا پورا اختیار رکھتے ہیں؟ اس بات کو جھٹلانا ممکن نہیں کہ آئین کے آرٹیکل 238 کی رو سے پارلیمنٹ کو آئین میں اضافہ یا ترمیم کا جو مطلق العنان اختیار حاصل ہے۔ حاکم اعلیٰ کی معزولی بھی اس سے مستثنیٰ نہیں۔ یوں اخلاقا وہ اس اختیار کو نہ برتتے تو یہ اس کی مہربانی ورنہ اسے اس کا دستوری طور پر پورا حق حاصل ہے اسلامی قوانین پر خوش ہونے والے یہ تو بتائیں کہ ہندومت اسلام کب سے بنا ہے کہ دیوتاؤں کے تیور بدلنے پر آئین تو برائے نام منصب سے بھی مہادیوتا کی چھٹی کروادیں؟

شرعی عدالت کا ڈھونگ

دستور میں وفاقی شرعی عدالت کو یہ اختیار دیا گیا ہے کہ وہ خلاف اسلام قوانین کا جائزہ لے اور ان کو

اسلام کے مطابق تبدیل کرنے کے لئے دستوری طریق کار اپنائے!
قانون سے واقف لوگ جانتے ہیں کہ قانونی زبان میں کوئی چیز ایک ہاتھ سے دیکر دوسرے ہاتھ سے لے لینا ایک آسان کام ہے۔ آئیے دیکھتے ہیں دستور اپنی اس بڑھک کو کس انداز سے واپس لیتا ہے۔
1- آرٹیکل (C) 203 کی رو سے مندرجہ ذیل قوانین وفاقی شرعی عدالت کے دائرہ اختیار سے ویسے ہی باہر ہیں۔ لہذا ان مقدس صحیفوں کی طرف شرعی عدالت آنکھ اٹھا کر بھی نہیں دیکھ سکتی:

(۱) آئین پاکستان (جو کہ مخلوق کے اختیارات کی مستند دستاویز ہے)

(۲) مسلم عائلی قوانین

(۳) عدالتی طریقہ ہائے کار

(۴) مالیاتی قوانین (جن میں سوڈ لاٹری اور پرائز بانڈ حلال سب حلال ہیں)

(۵) ٹیکس و فیس قوانین اور

(۶) بینکاری و بیمہ انشورنس کے طریق ہائے کار

بتائیے شرعی عدالت کے پاس کیا بچا ہے جسے غیر اسلامی قرار دے کر اس نظام کی کلمہ گوئی کا بھرم رکھ سکے؟ یہ تو ایسے ہی ہے کہ کوئی کہے کہ میں کلمہ تو پڑھتا ہوں مگر فلاں فلاں شعبے میرے ہاں اللہ اور اس کے رسول کی شریعت سے مستثنیٰ ہوں گے اور ان تمام شعبوں میں وہ غیر اللہ کی ہدایت پر چلنے کا مجاز ہوگا!

2- اس کے بعد بھی اگر نظام شرک کے مفادات پر زد پڑنے کی کوئی گنجائش رہ گئی ہو تو اس کا سدباب کرنے کے لئے آئین کہتا ہے کہ آرٹیکل (2) D 203 کی proviso اور آرٹیکل F 203 کی رو سے شرعی عدالت کا ہر فیصلہ سپریم کورٹ میں چیلنج کیا جاسکتا ہے جہاں وہ تبدیل بھی ہو سکتا ہے اور منسوخ بھی۔ اس بات کے بے شمار عملی مظاہرے آئے روز دیکھنے میں آتے ہیں۔ نواز شریف دور میں سود کے خلاف شرعی عدالت کا فیصلہ سپریم کورٹ میں چیلنج کرنے کا واقعہ اب بھی اکثر لوگوں کو یاد ہوگا۔

بتائیے اسلام پسندوں کے ہاتھ آیا تو کیا!؟

اگر سود کے خلاف شرعی عدالت کا فیصلہ واقعی اللہ تعالیٰ کے حکم پر مبنی تھا اور کون نہیں جانتا کہ اللہ نے سود کو حرام کر رکھا ہے تو اللہ تعالیٰ کے حکم کو چیلنج کرنا کیا واضح ترین شرک اور ارتداد نہیں؟ مگر کیا یہ کفر صرف نواز شریف کے نامہ سیاہ تک محدود ہے جس نے اللہ کا یہ حکم چیلنج کیا تھا یا فساد کی اصل جڑ وہ آئین ہے جو ایک طرف اسے چیلنج کرنے کا اختیار دیتا ہے اور دوسری طرف سپریم کورٹ کو یہ حکم منسوخ کرنے کا۔ اس بات پر اگر نواز شریف دشمن اسلام ٹھہرتا ہے تو اس نظام اور دستور کے لئے آپ کیا تجویز کرتے ہیں جو اللہ کے خلاف اس طرح کی ہر بغاوت میں سند کے طور پر کام آتا ہے؟

کیا آپ اللہ کے شریک منتخب کرنے کے لئے تیار ہیں؟

یہ تو تھی مختصر وضاحت ان دفعات کی جو پاکستان کی جمہوریت کو اسلامی ثابت کرنے کے لئے سند کے طور پر پیش کی جاتی ہیں۔ انہی کے بل بوتے پر یہ فرما دیا جاتا ہے کہ جمہوریت شرک تو ہے مگر وہ مغربی جمہوریت ہے جو کہ حاکمیت اور فرمانروائی کا حق جمہور یا نمائندگان جمہور کو تفویض کرتی ہے جبکہ ہماری جمہوریت کلمہ پڑھ چکی ہے اور اس میں اللہ تعالیٰ کو ”حاکم اعلیٰ“ تسلیم کر لیا گیا ہے۔ دلیل کے طور پر ان دفعات کا حوالہ دیا جاتا ہے جن پر ہم نے گزشتہ صفحات میں بحث کی ہے اور ثابت کیا ہے کہ حاکمیت اور حق تشریح (قانون سازی) لازم و ملزوم ہیں۔ حاکم آپ اللہ کو مانیں مگر قانون غیر اللہ کا ہو، شرک یہی ہے۔ جب تک یہ فرق باقی ہے شرک بھی باقی رہے گا، تا آنکہ مذہب کے حلال و حرام خود بخود قانون کے حلال و حرام تصور نہ ہونے لگیں۔ مذہب کے حلال و حرام جب تک قانون کے حلال و حرام کا درجہ پانے کے لئے کسی انسان کی مرضی اور منشا کے محتاج رہیں گے تب تک نہ ایسا ”مذہب“ دین اسلام کہلا سکے گا اور نہ ہی دنیا و آخرت میں ایسا ”کلمہ“ کوئی کام دے گا۔

اس بات میں یہ بات بتانا مقصود ہے کہ وہ انسان جس کی مرضی پر اللہ کی شریعت کو قانون کا درجہ دینا یا نہ دینا دستوراً موقوف ہو وہ اللہ کا ہم سر کہلاتا ہے (امام ابن قیم فرماتے ہیں: ”ہر وہ چیز جو انسان سے حد

بندگی پارکرا دے طاعوت ہوتی ہے چاہے معبود ہو یا پیشوا یا واجب اطاعت اس بناء پر ہر قوم کا طاعوت وہ ہوگا جس سے وہ اللہ اور اس کے رسول ﷺ کو چھوڑ کر فیصلے کراتے ہوں یا اس کی پرستش کرتے ہوں یا آسمانی بصیرت کے بغیر اس کے پیچھے چلتے ہوں یا ان امور میں اس کی اطاعت کرتے ہوں جنہیں وہ جانتے ہوں کہ یہ اللہ کی اطاعت نہیں (فتح المجید امام محمد بن عبدالوہاب کے بقول ”طاعوت کا لفظ عام ہے چنانچہ ہر وہ شخص جو اللہ کے علاوہ پوجا جاتا ہے اور وہ اپنی اس عبادت پر راضی ہے چاہے وہ معبود بن کے ہو پیشوا بن کے یا اللہ اور اس کے رسول ﷺ کی اطاعت سے بے نیاز واجب اطاعت بن کے ہو طاعوت ہوتا ہے“) (الجامع الفرید: ۲۶۵) پچھلے صفحات کی بحث سے تو یہ واضح ہو جانا چاہیے کہ پاکستان کے سیاسی شعبے میں اللہ کی ہمسروہ ہستیاں ہیں جو قانون سازی کا حق رکھتی ہیں۔ اب ہم آپ کو ان ہستیوں کے خدائی اختیارات کی کچھ تفصیل بتاتے ہیں۔

ذیل میں آپ جو حقائق پڑھیں گے وہ صرف اور صرف ان اختیارات سے متعلق ہیں جو آئین کی رو سے فی الواقع ثابت ہیں۔ رہا اختیارات کا ناجائز استعمال اور آئین کی حدود سے تجاوزات کا معاملہ تو وہ ہر نظام میں ناپسندیدہ ہونے کے باوجود ممکن ہے۔ نظام اسلامی ہو تو بھی فسق و فجور کا امکان ختم نہیں ہو جاتا اور اگر مشرک نہ ہو تب بھی انسانوں کی غیر آئینی دست برد اور لاقانونیت سے محفوظ نہیں ہوتا۔

چونکہ اختیارات کے ناجائز استعمال کی وجہ سے نہ اسلامی نظام غیر اسلامی ہو جاتا ہے (خوارج کے مذہب کے برعکس) اور نہ غیر اسلامی نظام کا حکم بدل کر کچھ اور بنتا ہے اس لئے اختیارات کی بدعنوانی سرے سے ہمارا موضوع نہیں۔ ہم صرف ان خدائی اختیارات کی نشان دہی کریں گے جو قانونی بے قاعدگی کے زمرے میں بہر طور نہیں آتے بلکہ آئینی اور دستوری طور پر ان کو باقاعدہ تسلیم کیا جاتا ہے اور جب یہ دستور تسلیم کیا جاتا ہے تو اس شرک کو عملی کوتاہی کا نام دینا سوائے جہالت یا فریب کاری کے اور کچھ نہیں۔

اب جہاں قانون سازی (legislation) ان کے مطلق اختیارات (absolute powers) کا تعلق

ہے تو پاکستان کا جمہوری دستور ان سے بھرا پڑا ہے۔ اس کے لئے کوئی ایک دفعہ نہیں بلکہ دستوری ابواب تک مختص ہیں خصوصاً:

(Legislative procedure) قانون سازی کا پروسیجر (آرٹیکل 70 تا 77)

(Financial procedure) مالیاتی پروسیجر

(President 's and Governors Ordinance) صدر اور گورنروں کے آرڈیننس

(آرٹیکل 141 تا 144)

(Amendment of Constitution) دستور کی ترمیم سازی (آرٹیکل 238 تا 239)

(Powers of President) صدر کے اختیارات (آرٹیکل 267)

(Concurrent list, legislative list) متفقہ کے دائرہ اختیارات میں آنے والے امور

(Forth Schedual)

یہ وضاحت کرنا بھی ضروری ہے کہ ان طاغوتوں کو جن امور میں قانون سازی کا حق حاصل ہے آئین کے Forth Schedual میں 'Legislative lists خاص Concurrent list کی رو سے ان میں صرف By Laws ہی نہیں (جن کا نام لے کر مسلمانوں کو گمراہ کیا جاتا ہے کہ کیا ٹریفک کے قوانین بھی قرآن وحدیث سے لیے جائیں گے) بلکہ زندگی موت کے تمام معاملات پر مشتمل تعزیریاتی، مالیاتی، سیاسی، اقتصادی، سماجی، تہذیبی، تعلیمی اور بین الاقوامی قوانین سمیت سب ہی نظام آتے ہیں اور یہ قانون سازی بلکہ دستور سازی اللہ کے نازل کردہ احکامات کی کسی بالاتر سند کی براہ رات پابند نہیں کہ آپ متفقہ (یعنی قانون ساز اسمبلیاں) سے استفسار کر سکیں کہ یہ حکم آپ نے کس آیت یا حدیث سے لیا ہے؟ اگر قانون دان پورے دستور میں کسی ایسی بالاتر سند کی نشان دہی کر سکیں تو ہمارے علم میں اضافہ ہوگا۔

ملکی دستور میں عوامی نمائندوں کے یہ اختیارات دیکھ کر آپ بخوبی اندازہ کر سکتے ہیں کہ پاکستان کی

پارلیمنٹ کو بعینہ وہی اختیارات حاصل ہیں وجود نیا کی کسی بھی جمہوریت میں پارلیمنٹ کے لئے مختص ہوا کرتے ہیں۔ دستور کے ان تمام مذکورہ ابواب اور دفعات کی تفصیل تو یہاں ممکن نہیں البتہ اس کے صرف ایک باب (legislative procedure) قانون سازی کا پروسیجر ہے (آرٹیکل 70 تا 77) عملی اطلاق کی مختصر وضاحت کی جاتی ہے۔

فرض کیجئے کسی اسلام پسند ممبر پارلیمنٹ نے پارلیمنٹ میں کوئی بل پیش کیا مثال کے طور پر وہ اس بل کے ذریعے سود کو قانوناً ناجائز قرار دلوانا چاہتا ہے۔ آئیے دیکھتے ہیں آئین کے Legislative Procedure کی رو سے اس بل کو کفر کے کتنے مراحل سے گزرنا ہوگا۔ قانون دانوں کو اس سے ہرگز انکار نہ ہوگا۔

(۱) پہلا کفر تو یہ ہے کہ جو قانون چودہ سو سال پہلے نازل ہوا تھا اور اللہ کی طرف سے محمد ﷺ پر نازل ہونا ہی اس کے قانون کی دلیل تھا اور اس کے نازل ہونے سے اگلے لمحے اسے بطور قانون ماننے میں تھوڑی سے پس و پیش بھی ایسا واضح ترین کفر تھی کہ اس میں شک کرنے والا بھی کافر ہوتا اور عمر رضی اللہ عنہ کی تلوار بھی کسی آئینی پروسیجر کا انتظار کئے بغیر بجلی کی سی تیزی سے چل جاتی اس قانون کو پاکستان کا نظام سرے سے قانون ہی تسلیم نہیں کرتا۔ ظاہر ہے کہ اگر اسے قانون مانتا ہو تو بل کس چیز کا پیش کیا جائے؟ اب ذرا ان ”اسلام پسندوں“ کے بارے میں بھی عمر رضی اللہ عنہ کی تلوار کی رائے معلوم کریں جو اللہ کے حکم کو ایک ایسے بل کی حیثیت سے پیش کرتے ہیں جو ابھی تو نہیں تب قانون بنے گا جب پارلیمنٹ منظور کرے گی۔

(۲) چلئے قرآن کی آیت کی یہ حیثیت تو نہیں کہ اسے قانون تصور کیا جائے اور یوں اس کا بل کی صورت میں ہی ایوان سرکار میں پیش ہونا ٹھہر گیا ہے تو کم از کم اتنی مہربانی تو ہو کہ اسے ایوان کے منتخب رکن کی تحریک کے بغیر ہی دربار میں حاضری کی اجازت مرحمت فرمائی جائے۔ سوا اگر منتخب رکن کے علاوہ دیگر کوئی آدمی اللہ کے حکم کو ایک بل کی سی ذلت سے ہی پیش کرنا چاہے تو آئین کی نظر میں یہ کفر صرف

منتخب ممبر ہی کر سکتا ہے۔ ان کے ہاں اللہ کے حکم کی یہ حیثیت کہاں کہ وہ ممبر کی سفارش کے بغیر ایوان میں گھسا جلا آئے، آخر ایوان کے تقدس کے بھی کچھ آداب ہوتے ہیں! اب جب یہی ممبر بازار حسن کا ایک مطالبہ بھی بل کی صورت میں پیش کر سکتا ہے اور اللہ کے حکم کا بل بھی، تو بتائیے شریعت کی کیا الگ خصوصیت رہی؟

(۳) سو کی حرمت کو قانون کی سند دلانے کیلئے جو یہ بل پیش ہوا ہے اگر ہاؤس کے ضابطہ کار (Procedure) کے مطابق ہے اور خلاف آئین بھی نہیں ہے، تو ایوان میں بحث کے لئے منظور ہو جائے گا۔ اور اگر یہ بل دستور یا ایوان کے ضابطہ کار کے مطابق نہ ہو تو یہ بل کے درجے کو بھی نہیں پہنچ سکے گا۔ نتیجہً اس پر بحث تک نہ ہوگی کیونکہ اس صورت میں ایوان اس پر بات تک کرنا پسند نہیں کرتا (سابقہ بینظیر دور میں ایک ”غیرت مند اسلام پسند“ نے جب عورت کی حکمرانی کے خلاف تحریک پیش کی تھی تو اسے یہ جواب ملا تھا کہ زبان بند رکھو، یہ تحریک آئین کے خلاف ہے) بتائیے کفر نام ہے جس کا وہ کیا ہوتا ہے؟

اس سلسلے میں ”زیادۃ فی الکفر“ کی دو باتیں خاص طور پر ملاحظہ ہوں۔

کیا فرماتے ہیں علماء دین دستور اور ایوان کے ضابطہ کار نامی اس چیز کے بارے میں کہ قرآن اور حدیث کو جس کے مطابق ہونا ضروری ہو؟ اور اگر اللہ یا اس کے رسول ﷺ نے ان کے مطابق نہ ہونے کی جرات کر لی تو ان کی بات سننے تک کے قابل نہیں اور خلاف ضابطہ قرار دیدی جائے گی؟ تف ہے تمہارے آئین پر تمہارے ایوان پر اس کے تقدس پر اور اس کے ضابطہ کار پر ارف لکم ولما تعبدون من دون اللہ۔

ب۔ اگر قرآن اور حدیث کی قسمت اچھی نکل آئی اور اسے دستور اور ایوان کے ضابطہ کار Procedure کے مطابق ثابت کر دیا گیا (ایسا ثابت کرنے والے کا ایمان بھی ملاحظہ فرمائیں) اور پھر اسپیکر یا چیئرمین نے یہ رولنگ دینے کی مہربانی بھی کر دی تو ذرا سوچئے کیا ہوگا؟ شریعت بحث کے لئے

منظور ہو جائے گی، جبکہ ابھی شریعت کے امتحان اور بھی ہیں! یہ امتحان کلیئر کر کے شریعت یہ دیکھے جانے کے قابل ہو جائیگی کہ آیا یہ قانون بننے کی اہلیت رکھتی ہے یا نہیں؟ بتائیے اس ایوان کے کفر میں شک کرنے والے کے بارے میں آپ کیا کہتے ہیں اور اگر اس ایوان میں بیٹھنے والے ”اسلام پسند“ یہ ذلت کی گٹھڑیاں اسلام کے نام پر وصول کرتے ہیں اور عرش سے اترے ہوئے دین کو اس گٹھیا ایوان میں اپنے ساتھ ذلت کی بھیک منگواتے ہیں، تو ان کے لئے آپ کے ایمان کی غیرت کیا سزا تجویز کرتی ہے؟ یہ آپ کا بھی امتحان ہے!

(۴) اب اس ایوان میں بحث شروع ہو جائے گی۔ اس بات پر کہ زمین و آسمان کے مالک کی بات کو قانون کا رتبہ دیا جائے یا نہ!

ایوان کے تقدس کے سلسلے میں یہ بات دلچسپی سے خالی نہ ہوگی کہ آئین کے Legislative Procedure میں کہیں بھی کوئی اشارہ تک نہیں کہ کوئی ”اسلامی“ بل پیش ہو تو صرف کلمہ گو ممبران ہی اس پر رائے زنی کرنے کے مجاز ہوں گے۔ اس لئے جب یہ بحث شروع ہو جائیگی تو ویسے تو ”مسلمان“ ممبران کی بھی بھانت بھانت کی کفریہ بولیاں سننے کو ملیں تاہم اللہ کے نام پر دراز اس کا سہ گدائی میں خیرات کے چند ٹکے ڈالنے کے مسئلے پر بے سالک بھی اظہار خیال فرمائے گا، بہرام ڈی آواری بھی ”دلائل“ دے گا اور ہندو قادیانی و دیگر اقلیتی کافر بھی لاف زنی کر سکیں گے۔ یہ بحث ارکان کی نوک جھونک، پھبتیوں، چٹکوں اور بیت بازی کے ساتھ مہینہ بھر چلتی رہے یا اس سے زیادہ طول پکڑ جائے کچھ نہیں کہا جاسکتا۔ بہر حال تو مگر ہر روز ایوان کی کاروائی کی جھلکیاں اخبار میں پڑھنے کو ملتی رہیں گی۔ کہتے جناب کیا یہ خوض فی آیات اللہ نہیں ہے؟ (ملاحظہ ہو سورة المعارج ۴۲، سورة الزخرف ۸۳، سورة الانعام ۶۸)

(۵) ”معزز ارکان“ اللہ کے حکم کے بارے میں اپنی اپنی ”ناقص رائے“ کے اظہار خیال سے فارغ ہو چکیں تو ایوان میں رائے شماری Voting کا مرحلہ درپیش ہوگا۔ شریعت کے لئے یہ وقت سب سے

کٹھن ہے۔ اس کی آبرورہ جانے کے لئے ضروری ہے کہ ارکان کی نصف سے اوپر تعداد اسے قانون کے ضابطوں (Acts) میں کہیں داخلہ دلا دیں۔ لیکن اگر میمورٹی کی نظر میں شریعت Qualify نہ کر سکی تو اسے سرنچا کر کے ایوان سے نکلنا ہوگا اور مسجد ہی میں قیام کرنا ہوگا۔

﴿أَلَا لَعْنَةُ اللَّهِ عَلَى الظَّالِمِينَ، الَّذِينَ يَصُدُّونَ عَنْ سَبِيلِ اللَّهِ وَيَعُودُنَهَا عِوَجًا وَهُمْ بِالْآخِرَةِ هُمْ كَافِرُونَ، أُولَئِكَ لَمْ يَكُونُوا مُعْجِزِينَ فِي الْأَرْضِ﴾ (ہود: ۱۸)

ترجمہ: سنو خدا کی لعنت ہے ظالموں پر..... ان ظالموں پر جو خدا کے راستے سے لوگوں کو روکتے ہیں اس کے راستے کو ٹیڑھا کرنا چاہتے ہیں، اور آخرت سے انکار کرتے ہیں۔ وہ زمین میں اللہ کو بے بس کرنے والے نہ تھے۔

عن جابر رضی اللہ عنہ ، قال لعن الله رسول الله ﷺ أكل الربا وموكله و كاتبه و شاهد يه و قال هم سواء (صحيح مسلم)

حضرت جابر رضی اللہ عنہ روایت کرتے ہیں کہ رسول اللہ ﷺ نے لعنت کی سود کھانے والے پر، کھلانے والے پر، سودی کھانے والے پر اور سودی معاملہ کے دونوں گواہوں پر اور فرمایا یہ سب ایک برابر ہیں

اس میں جو کفر ہے وہ تو بیان کرنے کی ضرورت نہیں تاہم کفر در کفر یہ ہے کہ ارکان کی رائے شماری جو کہ بحث کے بعد ہوگی تو اگر یہ فرض کر بھی لیا جائے کہ وہ اللہ کے حکم سے جاہل تھے..... اگرچہ سود کی حرمت ضروریات دین میں سے ہے اور اس میں لاعلمی ویسے ہی عذر نہیں..... تو بھی اب بحث کے بعد اور خصوصاً نظریاتی کونسل کی مہر لگے فتویٰ کے بعد ایوان لاعلم نہ رہا کہ قرآن میں یہ حکم کس وعید کے ساتھ آیا ہے۔ اس کے بعد بھی ایوان کو اس ووٹ کا حق ہونا اس نظام کا واضح ترین کفر ہے اور اللہ سے کھلی کھلی بغاوت کا اعلان۔ کیا آپ یہ سمجھتے ہیں کہ تاریخ میں آج تک صرف فرعون نے ہی انا ربکم الاعلیٰ کہا تھا؟ اگر ارکان کی سادہ اکثریت کا ایک اشارہ اللہ کے ثابت و معلوم حکم کو مسترد کر دینے کا

واضح ترین انداز میں مجاز ہے، اور کون نہیں جانتا کہ ایسا ہے..... تو بتائیے رکم الاعلیٰ کون ہے، اللہ یا ایوان سیاست کے خدا؟ (مولانا مودودی کہتے ہیں: فرعون کا اصلی دعویٰ فوق الفطری خدائی کا نہیں بلکہ سیاسی خدائی کا تھا۔ وہ ربوبیت کے تیسرے یعنی خبر گیری کرنا، اصلاح حال کرنا، دیکھ بھال اور کفالت کرنا، چوتھے یعنی فوقیت، بالادستی، سرداری، حکم چلانا، تصرف کرنا اور پانچویں یعنی مالک، آقا کے معنی کے لحاظ سے کہتا تھا کہ میں سر زمین مصر اور اس کے باشندوں کا رب اعلیٰ (Over Lord) ہوں اس ملک اور اس کے تمام وسائل و ذرائع کا مالک میں ہوں۔ یہاں کی حاکمیت مطلقہ کا حق مجھ ہی کو پہنچتا ہے۔ یہاں کے تمدن و اجتماع کی اساس میری ہی مرکزی شخصیت ہے۔ یہاں قانون میرے سوا کسی اور کا نہ چلے گا۔“ (قرآن کی چار بنیادی اصطلاحیں ص ۸۲، ۸۳)

(۶) لیجئے شریعت کی آبرورہ گئی اور ایوان نے بل پاس کر دیا۔ مبارک ہو بس اب تھوڑی سی ”پیچیدگی“ باقی ہے بل تو پاس ہو گیا مگر (آرٹیکل ۷۰ کی رو سے) قانون تو یہ تب بنے گا جب دوسرا ایوان بھی اسے پاس کر دے گا۔ اتنی خواری کے بعد شریعت کا ابھی آدھا کام ہوا ہے، سو حاکم اعلیٰ کے نام سے جو درخواست آئی تھی اس کی فائل پہلے ایوان نے دوسرے ایوان کو ریفر کر دی۔ اللہ خیر کرے دیکھئے اب کیا بنتا ہے!

(۷) اگر دوسرے ایوان کے خداؤں کی منظوری حاصل کرنے میں شریعت فیمل ہو جاتی ہے..... چاہے تو صاف مسترد کر دی جائے اور چاہے تو نہ مسترد کی جائے اور نہ پاس کی جائے..... تو موخر الذکر صورت میں ۹۰ روز تک اللہ کا عذاب ہی آئے تو آئے اور کچھ نہیں ہو سکے گا۔ قصہ کوتاہ دوسرا ایوان بھی حکم اللہ کے ساتھ وہی سلوک کرنے کا مجاز ہے اور یوں بھی وہ اتنا ہی ”مقدس“ ہے۔

(۸) نامراد واپس آنے کے بعد یہ بل پھر پہلے ایوان کی نظر ثانی کا حاجت مند ہوگا اب یہ ایوان اس پر کوئی اقدام نہ کرے تو یہ بل خود بخود اپنی موت آپ مر جائے گا اور..... شریعت کا کام نہ بن سکے گا

تاہم اگر پہلے ایوان کی ابھی تک رائے نہ بدلی ہو اور وہ شریعت کے اس حکم کو قانون بنانے میں کوئی مضائقہ محسوس نہیں کرتا تو اس کی فائل دونوں ایوانوں کے مشترکہ اجلاس میں بحث کے لئے صدر مملکت کو بھیج سکتا ہے۔ جس کے موصول ہونے پر صدر دونوں ایوانوں کا مشترکہ اجلاس طلب کرے گا جس پر پھر سے بحث شروع ہوگی اور ایک بار پھر ”خصوص فی آیات اللہ“ کا مظاہرہ شروع ہوگا۔ یہ شریعت کی آخری اپیل ہوگی جس کے بعد بات نہ بننے کی صورت میں یہ فائل ہمیشہ کیلئے خارج کر دی جائے گی۔ اب جب ہر شخص جانتا ہے کہ دونوں ایوانوں کا یہ جوائنٹ سیشن اس ملک کی آخری اتھارٹی ہے قانون اور حرف آخر وہی ہے جو یہ ایوان صادر کر دیں..... کیا کوئی ماہر قانون اسے جھٹلا سکتا ہے..... کہ آئینی طور پر اس کے انکار کو دنیا کی کوئی طاقت اقرار میں نہیں بدل سکتی؟ بتائیے انسانوں کی زبان میں Sovereign اس کے علاوہ اور کیا ہو سکتا ہے؟ اور یہ نہیں تو ”رَبِّکُمُ الْاَعْلٰی“ کون سا آئینی عہدہ ہے؟

(۹) ایک صورت یہ بھی ہو سکتی ہے کہ آئین کی دفعہ ۷۷ اور اے کی رو سے بل پیش ہونے کے بعد پہلے ایوان میں یا پھر دوسرے ایوان میں یا دونوں کے مشترکہ اجلاس میں کہیں بھی اور کسی ایک مرحلہ میں اس بل میں ترمیم کر دی جائے اور ہر ایوان کے ہر سیشن اور پھر مشترکہ سیشن میں ترمیمات در ترمیمات کر دی جائیں اور اس طرح جب دودھ میں پانی ڈال ڈال کر لسی کی مطلوبہ کثافت حاصل کر لی جائے تو ان تمام ترمیمات کے ساتھ ایوان کی دیوی اسلام پر مہربان ہو جائے اور زہے نصیب جو بل پاس ہو جائے تو اس طریقہ سے بھی اسلام آجائے گا۔ ان ترمیمات کی نوعیت بھی ہو سکتی ہے مثلاً سود کے بارے میں کوئی Amount مقرر کر دی جائے کہ اس سے کم پر ممنوع اور اس سے زائد پر ممانعت نہ ہوگی یا خاص مدوں پر سود ہوگا دوسری اس سے مستثنیٰ ہوگی یا گورنمنٹ اور پرائیویٹ سیکٹروں کی تقسیم عمل میں آجائے یا خاص معاملات میں خاص نسبت سے زیادہ سے زیادہ کی ممانعت ہو جائے غرض ہزار صورتیں ہو سکتی ہیں۔ غور طلب بات یہ ہے کہ یہ بل خواہ مسترد ہو یا ترمیمات کے ساتھ پاس ہو جائے یہ اسلام پسند ارکان اسے قانون ماننے کے بہر صورت پابند ہوں گے۔ کیونکہ آئین میں ان کی رکنیت اس وقت سے شمار ہوتی ہے

جب وہ حلف اٹھا کر Solemnly قسم کھاتا ہے کہ وہ پاکستان کے آئین اور مجالس قانون ساز سے صادر شدہ قانون کا نہ صرف احترام کرے گا بلکہ ”To the best of his ability“ اس کی اطاعت اور اس وفاداری نبھائے گا۔

(۱۰) اگرچہ اس Legislative Procedure میں اور بے شمار مراحل نکل سکتے ہیں کہ ہر مرحلہ میں ”زیادۃ فی الکفر“ ہوتا ہی چلا جائے قصہ کوتاہ ہم اس امکان کو دیکھتے ہیں جہاں اس اسلام پسندوں کے تخیل کی پرواز ختم ہو جاتی ہے۔ لیجئے ایوانوں نے بل پاس کر ہی دیا۔ اب یہ قبولیت کی آخری منزل پانے کے لئے ایوان صدر کی سمت بلند ہو جائے گا۔

اس کے ایک حکم پر جس کی منظوری میں اتنا عرصہ لگ گیا دین کے باقی احکام کی منظوری قیاس کر لیجئے اور اس میں جتنی صدیاں درکار ہوں گی اس وقت تک کیا ویسے ہی قیامت نہ آجائے گی کہ فرشتے خود ہی ان کی کھالیں ادھیڑ کے اللہ کا حکم ان پر نافذ کر دیں! وہ لوگ جن کا اللہ اور یوم آخرت پر ایمان ہے اور اللہ کی عظمت، کبریائی، بے پرواہی، جبروت و ملکوت السموات والارض پر غیر متزلزل ایمان کو نجات کی واحد امید سمجھتے ہیں، ان کیلئے اس سلسلے میں صرف دو نقاط کا ذکر ہی کافی ہے۔

(الف) اختیارات کی دست درازی ملاحظہ ہو جس میں اللہ کے ایک حکم کو نافذ ہونے کے لئے آزمائشوں کی سینکڑوں بھٹیوں سے گزرنا اور اصول و ضوابط کے اتنے مراحل طے کرنا ہوتے ہیں۔ کوڑی کے انسانوں کی یہ مجال کب سے ہوگی کہ مالک الملک کے حکم کو منظور کرتے پھریں! وہ اسلام جو آسمانوں سے نازل ہوا ہے اسے منظور نہیں کیا جاتا بلکہ اس کے سامنے سر تسلیم خم کیا جاتا ہے پھر اسی اسلام میں، منظوری دینے کی بات تو بڑی جرات ہے، جو سریوں خم نہ ہو اسے تن پر رہنے نہیں دیا جاتا، بلکہ اس سے بھی پہلے، جو اسلام اللہ کے ہاں معتبر ہے اس میں داخل ہی اس وقت ہو جاتا ہے جب اللہ اور اس کے رسول ﷺ کے حکم کے سامنے اپنے اور پارلیمنٹ سمیت تمام مخلوقات کے ہر قسم کے اختیار کی واضح ترین نفی نہ کر دی جائے اور اگر کوئی اس انداز سے اللہ کے دین میں داخل نہیں ہوا ہے تو..... اگرچہ وہ اس کا

نام اسلام رکھتا پھرے..... اللہ کے دین میں نہیں کسی شیطان کے دین میں داخل ہوا ہے۔ پھر اگر کوئی اسلام لانے کے بعد بھی مخلوق کے کسی ایسے معمولی سے معمولی اختیار کا اقرار کر لیتا ہے تو وہ اسی وقت شیطان کے دین میں چلا جاتا ہے۔

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ

مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا﴾ (الاحزاب: ۳۶)

”کسی مومن کیلئے..... چاہے وہ مرد ہو یا عورت..... یہ ناممکن ہے کہ اللہ اور اس کا رسول

کوئی بات کر دے پھر ان کے لئے کسی بھی اختیار کی گنجائش رہ جائے۔

کجا یہ کہ ایسے بے شمار کافر ترین اختیارات کو آئین بنا دیا جائے، ہر ممبر سے اس پر حلفاً قسم لی جائے اور اس کی اطاعت پابندی اور وفاداری کو پاکستان کی دھرتی پر بسنے والے ہر شہری کا فرض اولین قرار دے دیا جائے اور اس کے خلاف کسی بھی قسم کی بغاوت سنگین ترین جرم قرار پائے۔ اللہ کی مخلوق کو اسکی شریعت کی منظوری کے اختیار ایسا جرم تو آسمان تک لڑا دینے کو کافی ہے۔ یہاں تک کہ کوئی انسان اللہ کی اطاعت بجالاتے ہوئے دل میں کوئی تنگی پاتا ہو تو اسے اس آیت پر ٹھہرنا چاہئے جس میں اللہ تعالیٰ ایسے شخص کے ایمان کی نفی کرتا ہے۔

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيهِ

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (النساء: ۶۵)

”نہیں اے محمد (ﷺ)! تمہارے رب کی قسم یہ کبھی مومن نہیں ہو سکتے جب تک اپنے باہمی

اختلافات میں یہ تم کو فیصلہ کرنے والا نہ مان لیں، پھر جو کچھ تم فیصلہ کرو اس پر اپنے دلوں

میں بھی کوئی تنگی (تک) نہ محسوس کریں بلکہ سر بسر تسلیم کر لیں۔“

علمائے سلف نے جو نو اقتض اسلام بیان کئے ہیں (شیخ الاسلام محمد بن عبدالوہابؒ نے انہیں ترتیب سے بیان کیا ہے) ان کے بموجب آدمی یہ اعتقاد رکھنے سے مرتد ہو جاتا ہے کہ کوئی بھی انسان رسول

اللہ ﷻ کی لائی ہوئی شریعت کے کسی بھی حکم کی اطاعت و فرمانبرداری نہ کرنے کا مجاز ہے۔ یہ تو ایک اختیار کی بات ہے بتائیے ایسے سینکڑوں اختیارات پر مبنی آئین کے احترام سے اسلام کیسے باقی رہ جائے گا؟

ب۔ Legislative Procedure ہی کی رو سے پارلیمنٹ مذکورہ طریق کار کے مطابق کسی بھی قانون کو تبدیل کر سکتی ہے۔ کوئی قانون دان اس بات کا انکار نہیں کر سکتا کہ ان قابل تبدیل و ترمیم قوانین میں ”اسلامی“ قوانین بھی آتے ہیں اس لئے پارلیمنٹ نے جو یہ بھی ”اسلامی“ قانون منظور کیا ہے یہ قابل ترمیم ہے چاہے ایسا عمل میں آئے یا نہ آئے پارلیمنٹ کا یہ حق بہر حال محفوظ رہتا ہے۔ اب پارلیمنٹ نے جو قانون پاس کیا ہے وہ اگر شریعت ہے تو بتائیے نبی آخر الزمان کی تاقیامت شریعت کو منسوخ کرنے کا آئینی حق رکھنے والا کون ہوتا ہے؟ اور اس کے لئے یہ تسلیم کر لینے کے بعد شریعت میں کیا حکم ہے؟

دین اور نظام مملکت کی تقسیم..... سیکولر ازم

سیکولر ازم اس پوری دنیا میں رائج خبیث ترین کفر ہے۔ ہمارے ہاں اسے عموماً کمیونزم کا ہم معنی وہم وزن خیال کر کے یہ سمجھ لیا جاتا ہے کہ یہ کوئی خدا کا منکر نظریہ ہوگا جبکہ یہ دنیا کا ایک ایسا انوکھا کفر ہے جو مذہب کا انکار کرنے کی بجائے نہ صرف اسے انسان کی ضرورت تسلیم کرتا ہے بلکہ اس کے احترام کا بھی بھرپور طور پر قائل ہے۔ دین کے اس احترام کی خاطر..... کہ یہ لوگوں کے لئے بوجھ نہ بن جائے، تصادم کا سبب بھی نہ بنے اور دنیا داری میں پڑ کر بے آبرو بھی نہ ہو..... صرف اتنی جسارت کرتا ہے کہ دین کا مناسب مقام متعین ہو جائے جو ویسے تو مسجد گرجا یا مندر ہے تاہم سوسائٹی میں بھی اسے ایک پرائیویٹ مسئلہ کے طور پر قبول کر لیا جاتا ہے۔ یوں سیکولر ازم دین کو بڑے احترام سے انفرادی زندگی کی تکمیل ڈال دیتا ہے۔ چنانچہ سیکولر ازم کسی بھی ملک میں رائج دھرم کے تہواروں، رسم و رواج اور شادی بیاہ

ایسے طور طریقوں کا آئینی طور پر بھرپور احترام کیا جاتا ہے یہاں تک کہ اکثریتی مذہب کو بعض اوقات اگر یہ حق بھی دے دیا جائے کہ صدر یا وزیر اعظم اکثریتی مذہب سے ہوگا اوقاف، عبادت خانوں کی تعمیر و تدبیر اور اس کی روحانی کتابوں کی طباعت کی بھی حوصلہ افزائی کی جائے، اخباروں میں دینی صفحہ اور ریڈیو ٹی وی پر روحانی پروگرام ”بصیرت“ وغیرہ کا بڑی عقیدت سے اہتمام ہوتا ہو مگر نظام مملکت اور کاروبار حیات میں دین کا دخل نہ ہو تو سمجھ لیجئے وہاں سیکولرزم کا راج ہے۔ نتیجہً اس نظام میں اللہ کو اجتماعی نظام زندگی سے باہر باہر الہ اور معبود مانا جاتا ہے رہا ریاست اور اسٹیبلشمنٹ کے میدان میں تو ”لہم شرکاء شرعوا لہم من الدین ما لہم یا ذن بہ اللہ“۔

اچھے بھلوں کے لئے ابھی تک یہ معمہ ہے کہ پاکستان میں دین کو سیاست سے کیسے بے دخل کیا جاسکتا ہے۔ نہ جانے اتنی سادہ بات سمجھنی مشکل کیوں ہوگئی کہ جب آئین و نظام سازی عملاً حق پارلیمنٹ کا تسلیم کر لیا جائے تو پھر مساجد اور تقریبات کو سجانے کے سوا معاشرے میں دین کا کوئی مصرف ہی نہیں رہتا۔ رہا نظام و قانون کا معاملہ تو جب اصولاً یہ طے ہو جائے کہ قانون وہ کہلائے گا جو پارلیمنٹ پاس کرے تو پھر قانون کا رتبہ پانے کے لئے شریعت کا نہ تو اللہ رب العالمین کی طرف سے نازل ہونا کافی ہو، نہ جبریل کا لے کر آنا اور نہ محمد ﷺ کا ابلاغ و بیان فرمانا نہ قرآن میں بیان ہونا اور نہ بخاری اور مسلم میں روایت ہونا۔ یہ سب کچھ سر آنکھوں پر ہونے کے باوجود پارلیمنٹ کی منظوری کے بغیر قانون کے درجے کو نہیں پہنچتا۔ پھر جب یہ حق پارلیمنٹ کا تسلیم کر لیا جائے تو وہ قرآن کی ایک آیت کو بھی قانون کا ویسا ہی درجہ عطا کر سکتی ہے جیسا فلم انڈسٹری کی ایک فاحشہ کے مطالبے کو۔

یوں پارلیمنٹ کا حکم نازل ہونے سے پہلے بھی اور بعد میں بھی اس کی اور قرآن کی قانونی پوزیشن اس نظام میں ایک سی ہوتی ہے۔ قانون دان ”تکلف“ سے کام نہ لیں تو اس سے انکار نہیں کر سکتے۔ اسی کفر کو امر کرنے کے لئے آئین کے بنیادی حقوق کا باب سیکولرزم کے اس مشہور و معروف عقیدے کا ہو بہو عکاس ہے کہ کسی انسان پر اگر کوئی پابندی ہو سکتی ہے تو وہ قانون کے دائرہ میں رہتے ہوئے ہے اس

کے باہر ہر انسان کو ہر معاملے میں آزادی کی ضمانت اس کا بنیادی حق ہے۔ اس بنا پر حقوق و فرائض (آپ بے تکلف ہونا چاہیں تو کہہ سکتے ہیں حلال و حرام) قانون کی نظر میں وہ ہونگے جو آئین اور قانون کو مقرر کرے۔ پھر آئین کا آرٹیکل 4 سیکولر ازم کے اس بنیادی فلسفے کا لفظ بہ لفظ ترجمہ ہے کہ جرم اور سزا کا تعین صرف اس ملک میں راجح قانون کرے گا، یوں اللہ اور رسول جو بھی کہتے رہیں جرم صرف وہ ہوگا جسے مروجہ قانون جرم کہتا ہو اور سزا بھی صرف وہی اور اتنی ہی روا ہوگی جو یہ قانون مقرر کرے گا.....

مزید وضاحت کے لئے چند مثالیں

(۱) ہر محلے اور گلی کے اندر آپ نے ہندو مت اور سفلہ پن کی تعلیم دینے والی پاکستانی اور انڈین فلموں کے اڈے تو ضرور دیکھ رکھے ہوں گے۔ ان میں غیر قانونی فلمیں جانے دیجئے، صرف ایسی فلمیں نکال لیجئے جو غلیظ اور برہنہ تو ضرور ہوں مگر سنسر قوانین سے جواز کی باقاعدہ سند یافتہ ہوں۔ ”سادہ لوحی“ میں آکر اگر آپ ہلاکت اور عذاب کو دعوت دینے والے اس گھناؤنے جرم کو پاکستان کی کسی عدالت میں چیلنج کرنا چاہیں تو آپ کو کیا جواب ملے گا؟ یہی ناکہ دین میں یہ جرم ضرور ہوگا مگر قانون کی نظر میں جرم نہیں! پھر دین اور نظام و قانون جدا جدا ہونے نا! بتائیے اور کافر کی کیا ہے؟ جدا ہو دین سیاست سے تو رہ جاتی ہے چنگیزی!

(۲) پاکستان میں کسی جگہ اگر کوئی بااثر مذہبی آدمی غلاطت سے لتھڑی ہوئی ان لچر فلموں کو بزور بند کرانے کی کوشش کرے تو آپ کو کیا معلوم ہے کہ آئین کے آرٹیکل ۴ کی نظر میں اس نے پاپ کیا ہے؟ اس کا پاپ یہ ہے کہ جس چیز سے آئین اور قانون نے منع نہیں کیا ویڈیو سنسر مالکان کو اس ”جائز“ کام سے منع کر کے اور Wrongful Confinement کا مرتکب ہو کے اس نے قانون کا ”تقدس“ پامال کیا ہے؟ سنسر قوانین کی رو سے ایک ”جائز اور قانونی حق“ کے استعمال میں رکاوٹ بنے تو قانون کے آرٹیکل ۴ ہی کے بموجب ”معزز“ شہریوں کو ہراساں کرنے اور اختیارات کے ناجائز

استعمال کے جرم میں قانون اسے مجرموں کے کٹہرے میں کھڑا کریگا۔ کون نہیں جانتا کہ ان معاملات میں قرآن کی آیات نہیں، قانون کی دفعات معتبر ہیں؟ ذرا سوچ کے بتائیے کہ تو پاکستان میں قرآن کا مسجد کے علاوہ کیا مناسب مقام رہ جاتا ہے؟

(۳) پاکستان کے نظام میں شراب حرام ہے مگر سود حلال! اس کی وجہ؟ ہر دین کے حلال و حرام اپنے ہوتے ہیں۔ جی ہاں قرآن مجید نے قانون اور نظام کو دین قرار دیا ہے۔ بادشاہ مصر کے قانون کو اللہ نے دین الملک (بادشاہ مصر کا دین) کہا ہے ”ما کان لیاخذ احاه فی دین الملک“ یوسف علیہ السلام بادشاہ کے دین (قانون) کی رو سے بھائی کو اپنے پاس نہ رکھ سکتے تھے۔ سو پاکستان کے دین الملک کے حلال و حرام اگر کبھی اسلام کے حلال و حرام سے متفق یا مختلف ہو جائیں تو یہ محض اتفاق ہوگا۔ دراصل کسی بھی نظام یا دین کی تفصیلات اور جزئیات کی اپنی کوئی بھی حیثیت نہیں ہوتی کہ اس بنیاد پر ہم اس سے اپنے دین کی موافقت یا مخالفت تلاش کرتے پھریں یا اس میں کچھ جزئیات کو نکالنے یا کچھ کو شامل کرانے پر ضد کریں۔ دنیا کا ہر نظام کچھ نہ کچھ جزئیات میں کسی دوسرے نظام سے متفق ہوا ہی کرتا ہے۔ اصل میں نظام اور دین کے اندر دیکھا یہ جاتا ہے کہ چلتی کس کی ہے اور قانوناً یہ حیثیت کس کی ہے کہ روک دے تو رکن پڑے اور حکم یا اشارہ بھی کرے تو اسے قانون مانا جائے۔ اگر پاکستان میں ایسا اختیار صرف اللہ کا ہے اور اس میں ذرہ برابر بھی کوئی اس کا شریک نہیں تو یہاں اللہ کے علاوہ کوئی معبود نہیں لیکن اگر یہ حق صرف اس کا نہیں تو اس میں جو اللہ کے ساتھ شریک ہوتا ہے وہ اس نظام کا معبود ہے اور اس آسمان تلے بدترین مخلوق ان معبودوں کی آسامیوں کے لئے آپ ڈاڑھی والوں کا انتخاب کریں یا ٹخنوں سے اونچی شلوار والوں کا اس سے کوئی بھی فرق نہیں پڑتا۔

ہر آدمی، قبل اسے موت الے اور فرشتے سوال کر لیں کہ بتا تیرا دین کیا تھا، اچھی طرح سمجھ لے کہ وہ جس نظام کے سائے میں زندگی بسر کر رہا ہے وہ اللہ کا دین ہے یا دین الملک۔

﴿الْمُ تَرَالِي الْذِينَ يَزْعُمُونَ أَنَّهُمْ آمَنُوا بِمَا أُنزِلَ إِلَيْكَ وَمَا أُنزِلَ مِنْ قَبْلِكَ

يُرِيدُونَ أَنْ يُتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ
أَنْ يُضِلَّهُمْ ضَلَالًا بَعِيدًا ﴿٦٠﴾ (النساء: ٦٠)

”اے نبی! تم نے دیکھا نہیں ان لوگوں کو جو دعویٰ کرتے ہیں ہم ایمان لائے ہیں اس کتاب پر جو تمہاری طرف نازل کی گئی ہے اور ان کتابوں پر جو ان سے پہلے نازل کی گئی ہیں مگر چاہتے ہیں کہ اپنے معاملات کا فیصلہ کرانے کے لئے طاغوت کی طرف رجوع کریں حالانکہ انہیں طاغوت سے کفر کرنے کا حکم دیا گیا تھا۔ شیطان انہیں بھٹکا کر راہ راست سے بہت دور لے جانا چاہتا ہے۔“

مجالس شرک کی رکنیت حرام تو ہے مگر یہ حرام کی وہ قسم ہے جو شرک کہلاتی ہے۔ حتیٰ کہ شرک کا بھی یہ عام سا درجہ نہیں بلکہ شرک کی وہ قسم ہے جو اللہ کی ہمسری کہلاتا ہے۔ انسانوں کیلئے تشریح اور قانون سازی کا اختیار صرف اللہ وحدہ لا شریک کا حق ہے۔ جو شخص اس میں اللہ کا شریک بنتا ہے شریعت کی زبان میں وہ عام مشرک نہیں بلکہ وہ طاغوت کہلاتا ہے۔ بقول مولانا مودودی:

”طاغوت لغت کے اعتبار سے ہر اس شخص کو کہا جائے گا جو اپنے جائز حق سے تجاوز کر گیا ہو قرآن کی اصطلاح میں طاغوت سے مراد وہ بندہ ہے جو بندگی کی حد سے تجاوز کر کے خود آقائی وق خداوندی کا دم بھرے اور خدا کے بندوں سے اپنی بندگی کرائے۔ خدا کے مقابلے میں ایک بندے کی سرکشی کے تین مرتبے ہیں پہلا مرتبہ یہ ہے کہ بندہ اصولاً اس کی فرمانبرداری ہی کو حق مانے، مگر عملاً اس کے احکام کے خلاف ورزی کرے اس کا نام فسق ہے۔ دوسرا مرتبہ یہ ہے کہ وہ اس کی فرمانبرداری سے اصولاً منحرف ہو کر یا تو خود مختار بن جائے یا اس کے سوا کسی اور کی بندگی کرنے لگے۔ یہ کفر ہے۔ تیسرا مرتبہ یہ ہے کہ وہ مالک سے باغی ہو کر اس ملک اور اس کی رعیت میں خود اپنا حکم چلانے لگے اس آخری مرتبے پر جو بندہ پہنچ جائے اسی کا نام طاغوت ہے اور کوئی شخص صحیح معنوں میں اللہ کا مومن نہیں ہو سکتا

جب تک کہ وہ اس طاغوت کا منکر نہ ہو؛

یہ واضح ہو جانا بھی ضروری ہے کہ پارلیمنٹ جو اس ملک کا سب سے بڑا طاغوت ہے وہ اسلام آباد کی کسی بلڈنگ کا نام نہیں بلکہ انسانوں کے ایک مجموعہ سے عبارت ہے۔ یہ سب انسان اس دھرتی کے طاغوت ہیں۔ دھرتی پر سب سے بھاری بوجھ یہی ہیں۔ دین (اطاعت و بندگی اور وفاداری) اللہ کیلئے خالص نہیں ہو سکتا جب تک ان سے صاف صاف کفر نہ کر دیا جائے؛ چاہے مشرکین کو یہ بات کتنی بھی ناگوار گزرے اور ملت ابراہیم پہ چلنے والوں کے اس واشگاف اعلان سے دنیا کے بتکدوں میں جو بھی رد عمل ہو۔

﴿وَمَنْ يَرْعُبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ﴾ (البقرة: ۱۳۰)

”کون ہے“ جو ابراہیم کی راہ سے علیحدگی اختیار کرے؟ جس نے خود اپنے آپ کو حماقت میں مبتلا کر لیا ہو؟ (اس کے سوا کون یہ حرکت کر سکتا ہے؟)

طاغوت سے کفر، ایمان کی شرطِ اولین

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا﴾
(البقرة: 256)

”اب جو کوئی طاغوت کا انکار کر کے اللہ پر ایمان لے آیا اس نے ایک ایسا مضبوط سہارا تھام لیا جو کبھی ٹوٹنے والا نہیں“

وَأَقَدَ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ (النحل: 36)
”ہم نے ہر امت میں ایک رسول بھیجا ہے کہ ایک اللہ کی عبادت اور تعظیم حکم بجالاؤ اور طاغوت سے دور رہو“

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ فَبَشِّرْ عِبَادِ

(الزمر: 17)

”جو لوگ طاغوت کی پرستش سے دور رہے اور اللہ کے لیے ہی جبین نیاز پیش کرتے رہے انہی کے لیے (جنت کی) خوشخبری ہے۔ تو اے نبی (ﷺ)! میرے (ان) بندوں کو خوشخبری سنادو۔“

أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أَنْزَلَ إِلَيْكَ وَمَا أَنْزَلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا (النساء: 60)

”اے نبی (ﷺ)! تم نے دیکھا نہیں ان لوگوں کو جو دعویٰ کرتے ہیں کہ ہم ایمان لائے ہیں اس کتاب پر جو تمہاری طرف نازل کی گئی ہے اور ان کتابوں پر جو ان سے پہلے نازل کی گئی ہیں مگر چاہتے یہ ہیں کہ اپنے معاملات کا فیصلہ کرانے کے لیے طاغوت کی طرف رجوع کریں حالانکہ انہیں طاغوت سے کفر کرنے کا حکم دیا گیا تھا۔ شیطان انہیں بھٹکا کر راہ راست سے بہت دور لے جانا چاہتا ہے۔“

أَلَمْ تَرَ إِلَى الَّذِينَ أُوتُوا نَصِيحًا مِّنَ الْكِتَابِ يُؤْمِنُونَ بِالْجِبْتِ وَالطَّاغُوتِ وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ آمَنُوا سَبِيلًا ☆ أُولَٰئِكَ الَّذِينَ لَعَنَهُمُ اللَّهُ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ☆ أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْتُونَ النَّاسَ نَقِيرًا ☆ (النساء: 51-52-53)

”کیا تم نے ان لوگوں کو نہیں دیکھا جنہیں کتاب کے علم میں سے کچھ حصہ دیا گیا ہے اور ان کا حال یہ ہے کہ جنت اور طاغوت کو مانتے ہیں اور کافروں کے متعلق کہتے ہیں کہ ایمان لانے والوں سے تو یہی زیادہ صحیح راستے پر ہیں۔ ایسے ہی لوگ ہیں جن اللہ نے لعنت کی

ہے اور جس پر اللہ لعنت کر دے پھر تم اس کا کوئی مددگار نہیں پاؤ گے۔ کیا حکومت میں ان کا کوئی حصہ ہے اگر ایسا ہوتا تو یہ دوسروں کو ایک پھوٹی کوڑی بھی نہ دیتے۔“

اللَّهُ وَلِيُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ وَالَّذِينَ كَفَرُوا أُولِيَاءُ لَهُمُ
الطَّاغُوتُ يُخْرِجُونَهُمْ مِنَ النُّورِ إِلَى الظُّلُمَاتِ أُولَئِكَ أَصْحَابُ النَّارِ هُمْ فِيهَا
خَالِدُونَ (البقرة: 257)

”جو لوگ ایمان لاتے ہیں ان کا حامی مددگار اللہ ہے اور وہ ان کو تاریکیوں سے روشنی کی طرف نکال لاتا ہے اور جو لوگ کفر کی راہ اختیار کرتے ہیں ان کے حامی و مددگار طاغوت ہیں اور وہ انہیں روشنی سے تاریکیوں کی طرف کھینچ لے جاتے ہیں یہ آگ میں جانے والے لوگ ہیں جہاں یہ ہمیشہ رہیں گے۔“

طاغوت کی تعریف

امام جوہری رحمۃ اللہ علیہ: ”ضلالت و گمراہی کا ہر سرغنہ طاغوت ہے۔“

امام طبری رحمۃ اللہ علیہ: ”حدّ بندگی سے سرکشی پہ آمادہ ہر شخص طاغوت ہے۔“

امام ابن قیم رحمۃ اللہ علیہ فرماتے ہیں:

”ہر وہ چیز جو انسان سے حدّ بندگی پار کرادے، طاغوت ہوتی ہے۔ چاہے معبود ہو یا پیشوایا واجبِ

اطاعت اس بنا پر ہر قوم کا طاغوت وہ ہوگا جس سے وہ اللہ اور اس کے رسول صلی اللہ علیہ وسلم کو چھوڑ کر فیصلے

کراتے ہوں یا اس کی پرستش کرتے ہوں یا آسمانی بصیرت کے بغیر اس کے پیچھے چلتے ہوں یا ان

امور میں اس کی اطاعت کرتے ہوں جنہیں وہ جانتے ہوں کہ یہ اللہ کی اطاعت نہیں ہے۔“

(فتح المجید: صفحہ ۱۸)

امام محمد بن عبدالوہاب رحمۃ اللہ علیہ کے بقول:

”یاد رکھیے لفظ طاغوت میں عمومیت پائی جاتی ہے چنانچہ ہر وہ شخص جو اللہ کے علاوہ پوجا جاتا ہے اور وہ اپنی اس عبادت پر راضی ہے؛ چاہے وہ معبود بن کے ہو، پیشوا بن کے ہو، یا اللہ اور اس کے رسول صلی اللہ علیہ وسلم کی اطاعت سے بے نیاز، واجب اطاعت بن کے ہو؛ طاغوت ہوتا ہے۔ یوں تو طواغیت بہت سارے ہیں مگر ان کے سرغنے پانچ ہیں۔

پہلا ‘شیطان ہے جو غیر اللہ کی عبادت کی دعوت دیتا ہے۔ اس کی دلیل قرآن کی یہ آیت ہے؛

﴿ اَلَمْ اَعٰهَدْ اِلَيْكُمْ يَا بَنِي اٰدَمَ اَنْ لَا تَعْبُدُوا الشَّيْطَانَ اِنَّهٗ لَكُمْ عَدُوٌّ مُّبِينٌ ﴾

(یسین: ۶۰)

”اے اولادِ آدم! کیا ہم نے تم سے کہہ نہیں دیا تھا کہ شیطان کو نہ پوجنا وہ تمہارا کھلا دشمن ہے۔“

دوسرا ‘وہ ظالم حکمران جو اللہ کے احکام و قوانین کی جگہ اور احکام لاتا ہے اس کی دلیل یہ آیت ہے:

اَلَمْ تَرَ اِلَى الَّذِيْنَ يَزْعُمُوْنَ اَنَّهُمْ اٰمَنُوْا بِمَا اَنْزَلَ اِلَيْكَ وَمَا اَنْزَلَ مِنْ قَبْلِكَ يَرِيْدُوْنَ اَنْ يَتَحٰكَمُوْا اِلَى الطَّاغُوْتِ وَقَدْ اُمِرُوْا اَنْ يَكْفُرُوْا بِهٖ وَيَرِيْدُ الشَّيْطٰنُ اَنْ يَضِلَّهُمْ ضَلٰلًاۢ بَعِيْدًا (النساء: 60)

”اے نبی صلی اللہ علیہ وسلم! تم نے دیکھا نہیں ان لوگوں کو جو دعویٰ کرتے ہیں کہ ہم ایمان لائے ہیں اس کتاب پر جو تمہاری طرف نازل کی گئی ہے اور ان کتابوں پر جو ان سے پہلے نازل کی گئی ہیں مگر چاہتے ہیں کہ اپنے معاملات کا فیصلہ کرانے کے لیے طاغوت کی طرف رجوع کریں حالانکہ انہیں طاغوت سے کفر کرنے کا حکم دیا گیا تھا۔ شیطان انہیں بھٹکا کر

راہِ راست سے بہت دور لے جانا چاہتا ہے۔“

تیسرا، جو اللہ کے اتارے ہوئی دین کے ماسوا قانون کے مطابق فیصلے کرتا ہے۔ اس کی دلیل یہ آیت ہے:

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ۔ (مائدہ: ۴۴)

”جو اللہ کے نازل کردہ احکام کے مطابق فیصلہ نہ کریں وہ کافر ہیں۔“

(اس کے بعد امام صاحب چوتھا اور پانچواں طاغوت ذکر کرتے ہیں جو بالترتیب علمِ غیب کا مدعی اور اپنی پرستش کرانے والا ہو) پھر فرماتے ہیں:

”یہ جان لینا ضروری ہے کہ انسان اس وقت تک اللہ کے ساتھ ایمان نہیں لاسکتا جب تک طاغوت کے ساتھ کفر نہ کر لے۔ اس کی دلیل قرآن کی یہ آیت ہے:

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ

لَهَا وَاللَّهُ سَمِيعٌ عَلِيمٌ﴾ (البقرہ: ۲۵۶)۔“

”جس نے طاغوت سے کفر کیا اور اللہ پر ایمان لایا تو اس نے مضبوط کڑے کو تھام لیا جو کبھی

ٹوٹنے کا نہیں اور اللہ سب کچھ سننے والا اور سب کچھ جاننے والا ہے“ (الجامع الفرید :

صفحہ 265-266)

شیخ ابن باز رحمۃ اللہ علیہ امام محمد بن عبدالوہاب رحمۃ اللہ علیہ کی کتاب التوحید کی شرح میں تعلیقاً لکھتے ہیں:

”سلف کے کلام کا جو خلاصہ بنتا ہے وہ یہ کہ ہر وہ چیز؛ جو بندے کو صرف اللہ کی عبادت، دین کو

ایک اللہ کے لیے خالص کر دینے اور اللہ اور اس کے رسول صلی اللہ علیہ وسلم کی اطاعت کرنے سے پھیر

دے یا اس میں آڑے آئے، ”طاغوت“ ہوتی ہے چاہے تو وہ جنات کا شیطان ہو چاہے انسانوں

کا چاہے شجر و حجر وغیرہ، اس کے ضمن میں بلاشک و شبہ اسلام کے احکام چھوڑ کر ان دیگر قوانین کا

نفاذ بھی آتا ہے جن کو انسان اپنے مابین مقرر کر لیتے ہیں اور ان کا اطلاق زندگی موت کے مسائل، مالی معاملات اور انسانی شرم گاہوں کی حلت و حرمت تک پر ہوتا ہے اور حدود کا قیام اور سود، زنا و شراب ایسے محرمات کی تحریم کا بطلان ہوتا ہے کیونکہ یہ قوانین (ان میں سے جسے چاہیں) حلال کر کے نافذ کرنے اور کروانے والوں کے لیے قانونی چھتری فراہم کرتے ہیں۔ خود یہ قوانین طاغوت ہیں، ان کے بنانے والے طاغوت ہیں اور ان کو ترویج دینے والے طاغوت ہیں، یہی حکم عقلِ انسانی کی طبع زاد ہر کتاب کا ہوگا جو رسول برحق ﷺ کے آوردہ حق سے بندوں کو پھیرنے کا سبب بنے چاہے وہ قصداً ہو یا بغیر قصد کے، اور اسے مقرر کرنے والا طاغوت ہوگا۔“ (فتح المجید صفحہ ۳۸۷)

بقول سید قطب رحمہ اللہ:

”طاغوت ہر وہ سلطنت ہے جس نے اپنے وجود کے لیے اللہ کی سلطنت سے پروا نہ لے رکھا ہو اور نہ اس کے حکم پر قائم ہو نیز ہر وہ قانون طاغوت ہے جو اللہ کی شریعت سے نہ لیا گیا ہو اور ہر وہ سرکشی جو حق سے تجاوز کر جائے طاغوت کہلاتی ہے۔ پھر جو سرکشی اللہ کے حق الوہیت و حاکمیت پر ہو وہ تو طاغوت کی بدترین اور سنگین ترین شکل ہوئی اور ”لفظاً“ و ”معناً“ وہی طاغوت کے اطلاق کی سب سے زیادہ مستحق بھی“ (فی ظلال القرآن عربی: ۲۹۲/۱)

مولانا مودودی رحمہ اللہ کی زبان میں:

”طاغوت لغت کے اعتبار سے ہر اس شخص کو کہا جائے گا جو اپنے جائز حق سے تجاوز کر گیا ہو قرآن کی اصطلاح میں طاغوت سے مراد وہ بندہ ہے جو بندگی کی حد سے تجاوز کر کے خود آقائی و خداوندی کا دم

بھرے اور خدا کے بندوں سے اپنی بندگی کرائے۔ خدا کے مقابلے میں ایک بندے کی سرکشی کے تین مرتبے ہیں پہلا مرتبہ یہ ہے کہ بندہ اصولاً اس کی فرمانبرداری ہی کو حق مانے، مگر عملاً اس کے احکام کے خلاف ورزی کرے اس کا نام فسق ہے۔ دوسرا مرتبہ یہ ہے کہ وہ اس کی فرمانبرداری سے اصولاً منحرف ہو کر یا تو خود مختار بن جائے یا اس کے سوا کسی اور کی بندگی کرنے لگے۔ یہ کفر ہے۔ تیسرا مرتبہ یہ ہے کہ وہ مالک سے باغی ہو کر اس ملک اور اس کی رعیت میں خود اپنا حکم چلانے لگے اس آخری مرتبے پر جو بندہ پہنچ جائے اسی کا نام طاعوت ہے اور کوئی شخص صحیح معنوں میں اللہ کا مومن نہیں ہو سکتا جب تک کہ وہ اس طاعوت کا منکر نہ ہو، (تفہیم القرآن: ۱۹۶/۱)

دوسری جگہ مولانا مودودی رحمۃ اللہ علیہ فرماتے ہیں:

”یہاں صریح طور پر ”طاعوت“ سے مراد وہ حاکم ہے جو قانونِ الہی کے سوا، کسی دوسرے قانون کے مطابق فیصلہ کرتا ہو اور وہ نظامِ عدالت ہے جو نہ تو اللہ کے اقتدارِ اعلیٰ کا مطیع ہو اور نہ اللہ کی کتاب کو آخری سند مانتا ہو۔ لہذا یہ آیت اس معنی میں بالکل صاف ہے کہ جو عدالت طاعوت کی حیثیت رکھتی ہو اس کے پاس اپنے معاملات فیصلے کے لیے لے جانا ایمان کے منافی ہے اور خدا اور اس کی کتاب پر ایمان لانے کا لازمی تقاضا یہ ہے کہ آدمی ایسی عدالت کو جائز عدالت تسلیم کرنے سے انکار کر دے۔ قرآن کی رو سے اللہ پر ایمان اور طاعوت سے کفر دونوں لازم و ملزوم ہیں اور خدا اور طاعوت دونوں کے آگے بیک وقت جھکنا عین منافقت ہے۔“ (تفہیم القرآن: ۳۶۶/۱)

بعض شبہات کا ازالہ

(۱) طاعوت کیا صرف غیر اسلامی قانون پاس کرنے والے ارکان ہیں؟

طاعوت صرف وہی ارکان نہیں جو غیر اسلامی قوانین پاس کرتے ہیں۔ طاعوت کی تعریف سے لاعلمی کی بنا پر غلط فہمی ذہنوں میں پرورش پائی ہے کہ غیر اسلامی قانون سازی میں شریک نہ ہونے والے ارکان

‘یاسی قانونی بل کے پاس ہونے کے وقت ایوان سے غیر حاضر رہنے والے ارکان طاغوت کی تعریف میں نہیں آتے۔

اولاً: یہ ارکان ویسے ہی ممبران پارلیمنٹ کا خطاب نہیں پاتے بلکہ ملک کے دستور اور رائج قانون کے تحفظ اور احترام کا حلف بھی اٹھاتے ہیں (اس حلف کی عبارت آئندہ صفحات میں دی جا رہی ہے)۔ بنا بریں ایوان کے کوئی سے بھی اکاون فیصد ارکان ایک فیصلہ کر دیں تو اس دستور کے بموجب جس کا یہ حلف اٹھاتے ہیں وہ فیصلہ صرف اکاون فیصد کانہیں پورے ایوان کا تصور ہوتا ہے۔ چنانچہ ایک غیر اسلامی قانون کے حق میں یا مخالفت میں ووٹ دینے کا کوئی اثر پڑ سکتا ہے تو وہ اس قانون کے پاس ہونے سے پہلے پہلے بعد میں تو اس بات کا کوئی مطلب ہی نہیں کہ کس ممبر نے ووٹ دیا تھا اور کس نے نہیں۔ ایک بار اکثریت رائے سے کوئی قانون پاس ہو گیا تو وہ پورے ایوان کی نمائندگی کرتا ہے اور ملک کا باقاعدہ قانون شمار ہوتا ہے جس کے احترام اور تحفظ کی ہر ممبر نے پیشگی قسم کھا رکھی ہے۔ اب کوئی ممبر موچی دروازہ میں کھڑا ہو کر کچھ بھی کہے مگر اپنے حلف کی رو سے اصولاً اور فی الواقع سبھی اس کے احترام کے پابند ہوتے ہیں اور سبھی اس کے محافظ۔

ثانیاً: یہ بات خاص طور پر قابل ذکر ہے کہ طاغوت ہونے کے لئے یہ قطعاً ضروری نہیں کہ وہ قانون سازی میں عملی طور پر شریک ہو اور تا آنکہ ایسا نہ ہو تو اس کا طاغوت ہونا معلق رہے۔ شرک ایک اقرار و اعتقاد کا نام ہے سو ایک انسان الہی اختیارات رکھ کر ہی طاغوت بن جاتا ہے انہیں بروئے کار لانا تو بہت بعد کی بات ہے، پھر اس سے اللہ کی بندگی میں لوٹنے کے لئے بھی شرط یہ نہیں ہے کہ وہ ایسے اختیارات کا استعمال ترک کر دے، جیسا کہ تمام اسلام پسند کر لیا کرتے ہیں، بلکہ خدائی اختیار سے خود کو دستبردار کرنا، اس جیسے دوسرے ارباب اختیار کا صاف انکار کرنا اور اپنے ماضی پہ نادم ہو کہ توبہ و استغفار کرنا ضروری ہے۔

(۲) ارکان پارلیمنٹ کی انفرادی حیثیت

بعض لوگ ارکان پارلیمنٹ کو اجتماعی حیثیت میں تو طاغوت تسلیم کرتے ہیں مگر کسی رکن کو انفرادی حیثیت میں یہ لقب دینا گوارا نہیں کرتے۔

فقہ اسلامی کا ایک معروف اصول ہے کہ جرم کا کوئی واقعہ ایک آدمی کے ہاتھوں سرزد ہو یا متعدد اشخاص کے تعاون سے رونما ہو، شرعاً ان سب کا ایک ہی حکم ہوگا۔ تعدد اشخاص کی صورت میں فرداً فرداً ایسے تمام لوگوں پر وہ فرد جرم عائد ہوگی جو انفرادی جرم کی صورت میں اکیلے آدمی پر عائد ہوتی ہے۔ حضرت عمر رضی اللہ عنہ نے شریعت کا یہ اصول یوں بیان فرمایا تھا۔

واللہ لو تمالأ علیہ اهل صنعاء لقتلھم جمیعاً۔ (التشریح الجنائی لعبد القادر عودۃ ۲: ۴۰)

یہ (قتل کا جرم) اگر سب اہل صنعاء مل کر کیا ہوتا تو میں ان سب پر ہی قصاص کا حکم لاگو کرتا۔ لہذا یہ کوئی دلیل نہیں کہ خدائی اختیارات چرا کر متعدد انسانوں میں تقسیم کر دیئے جائیں تو انفرادی حیثیت میں سبھی اس کے شرعی حکم کی زد میں آنے سے بچ رہیں گے۔

(۳) دستور کے اسلامی حصہ کو ہی مانا جائے تو!

دستور کی شرکیات اور انسانوں کے خدائی اختیارات کی توجیہ مشکل ہو جائے تو بعض دیندار حضرات کی طرف سے یہ جواب ملتا ہے کہ ”ہم دستور کے صرف اسلامی حصہ کو مانتے ہیں باقی اس کے غیر اسلامی حصہ کو ہم بھی تسلیم نہیں کرتے“۔

اولاً اس چیز کو کیا کہتے ہیں جو آپ کے بقول اسلامی اور غیر اسلامی کا ملغوبہ ہے؟ ذرا واضح الفاظ میں اس اسلامی حصہ کی اگر کچھ حقیقت فرض بھی کر لی جائے تو بھی یہ کہا جائے گا کہ یہ دستور غیر اللہ کے حق کے ساتھ اللہ کا حق تسلیم کرتا ہے..... بتائیے شرک کیا ہوتا ہے؟ ثانیاً کسی سے دریافت کر لیجئے کہ آئین جو نظام پاکستان کی مستند کتاب ہے کہاں سے شروع ہوتا ہے اور کہاں پر ختم ہوتا ہے کون نہیں جانتا کہ جس

طرح یہ نظام ایک اکائی ہے اسی طرح اس نظام کا ترجمان دستور بھی ایک اکائی ہے۔ اس میں جس کا جو حصہ رکھ دیا گیا ہے اور اختیارات کی جو نسبت و تناسب بیان کر دی گئی ہے وہ اسے ایک کل ماننے کے بعد ہی سمجھ میں آسکتی ہے۔ کوئی عقل مند بھی اس کے ایک حصہ کو الگ کر کے اس کی تفسیر کرنے کی اجازت نہ دے گا، کجایہ کہ آپ اسی کو معتبر مانیں اور باقی کو دل سے نہ مان کر جان چھڑالیں۔

ہر شخص جانتا ہے کہ پانی ہائیڈروجن اور آکسیجن کا مرکب ہے۔ اب اگر کوئی صرف ہائیڈروجن کو پانی ماننے لگے تو آپ اس کا کیا باگاڑ لیں گے؟ کوئی اگر اس ضد پر آجائے کہ دوسرے جو بھی چاہیں مطلب لیتے رہیں مگر وہ سرمایہ داری نظام کو صرف ”شخصی ملکیت“ کے سنہری اصول کی بنا پر قبول کرتا ہے اور اس کے باقی امور سے متفق نہیں، کیونکہ ”اجتماعی مفاد کی ترجیح“ کے اصول کی بنا پر گلے لگاتا ہے اس کے باقی کفریہ نظریات کو ”ذاتی طور“ پر تسلیم نہیں کرتا، بدھ مت اس لئے اچھا ہے کہ اس میں رقت قلب اور خدا ترسی کے اسلام ایسے سبق ملتے ہیں اس کے غیر اسلامی عقائد سے وہ انفاق نہیں کرتا، عیسائیت کو صرف عیسیٰ علیہ السلام پر ایمان کی حد تک قبول کرتا ہے تثلیث کا وہ قائل نہیں..... اور یوں دنیا بھر کے ادیان اور نظام ہائے باطل کی جمع تفریق کا عالمی فلسفہ پیش کر دے تو آپ اس کے لئے کیا علاج تجویز کریں گے۔ اور جب شرک کہتے ہی اللہ کے ساتھ غیر اللہ کو کم یا زیادہ ملانے کو ہیں تو اس فلسفہ کے اطلاق کے بعد کون سا شرک رد کئے جانے کے قابل رہ جائے گا؟ شرک مٹانے کا یہ نسخہ کیا اگر انبیاء کے ہاتھ لگتا تو ان کا کام حد درجہ آسان ہو جاتا آپ دیکھتے نہیں کہ باطل نظام کے صرف مثبت یا اسلام سے مشترک ”اسلامی پہلوؤں“ کی نیت کر کے اسے قبول کرنے اور یوں اس میں شرکت کرنے کا یہ فلسفہ انتہائی ”واقعیست پسندی“ کے باوجود انبیاء کی دعوت کا صاف انکار ہے؟ کیا کوئی نبی بھی ایسا گزرا ہے جس کی قوم اللہ کو نہیں پوجتی تھی اور اس کا مختص حصہ موجودہ دور کی آئینی ضمانتوں سے کہیں زیادہ عقیدت کے ساتھ پیش نہیں کرتی تھی؟ پھر ان مثبت پہلوؤں کی نیت کر کے کیوں نہ انبیاء نے نظام وقت کی اقتدا اختیار کی اور منفی پہلوؤں کا مثبت انداز سے خاتمہ کرنے کی پرامن اور بتدریج جدوجہد کرتے

رہے۔ انبیاء کے پاس ان نکتہ سنج مفکرین کے اس اعتراض کا کیا جواب ہوگا کہ انہوں نے مثبت پہلوؤں سے چشم پوشی کر کے صرف منفی پہلوؤں کو اچھالنے اور یوں تنقید برائے تنقید کا ناچختہ انداز اپنانے میں جذباتیت کا مظاہرہ کیا، حالانکہ مل بیٹھ کر افہام و تفہیم کی راہیں نکالنے کا دروازہ بند نہ تھا اور یوں بھی اگر وہ اس درمیانی راہ پر قدم رکھ دیتے، خواہ وہ کیسی ہی کڑی شرط پر ہوتی، تو اپنے زور دار کردار کے بل بوتے پر قوم سے اپنی صلاحیتوں کو لوہا جلد منوالیتے۔ آخر لٹیروں اور قوم کا خون چوسنے والوں سے جان بخشی کی فکر کس دور میں نہیں رہی یوں میدان بہر حال انبیاء کے ہاتھ ہی رہتا، ویسے بھی جس نصرت الہی کی امید ہر ایکشن پر آج کے گناہگاروں کا آخری سہارا ہے انبیاء اس سے مایوسی کا کفر نہ کرتے تھے۔

الغرض چند اشخاص کا اس طرح دستور سے اپنا مطلب نکالنا کیا دنیا کو بے وقوف بنانے کی کوشش نہیں؟ اگر دنیا کے معروف امور میں ہر آدمی کی اپنی مراد معتبر ہونے لگے تو اس وقت انسان جو زبانیں بول رہے ہیں وہ ہرگز اس مخلوق کے لائق نہ رہیں۔

ثالثاً ان سب باتوں کے بعد بھی کاش کہ صرف اتنا ہو کہ یہ دستور کے صرف ”اسلامی“ حصہ ہی کو لیتے اور کافر حصہ کو مسترد کرنے پر تلے رہتے، جو نوشتہ دیوار کا انکار تو ہوتا مگر ایک گونا گونا خالص کا بھرم شاید رہ جاتا۔ ذرا ان سے پوچھئے جب انتخاب کی دیوی انہیں محفل طاعوت کا ممبر بناتی ہے تو پانچ سال کی رکنیت کیلئے جو حلف اٹھایا جاتا ہے کیا یہاں سے شروع نہیں ہوتا۔

I.....do solemnly swear that I will bear faith and allegiance to Pakistan that, as a member of National Assembly (or Senat). I will perform my functions honestly , to the best of my ability , faithfully , in accordance with the Constitution of the Islamic Republic of Pakistan and the law and and the rule of the Assembly (or Senate), and always in the interest of the Sovereignty , integrity solidarity , well-being and

prosperity of Pakistan اور یہاں ختم نہیں ہوتا؟

And that I will preserve , protect and defend the Constitution of the islamic Republic of Pakistan. (1)(Third Schdual of Constitution)

(بجز جیسا کہ اس آرٹیکل میں قرار دیا گیا ہے، تمام موجودہ قوانین، اس دستور کے تابع، جس حد تک قابل اطلاق ہوں اور ضروری تطبیق کے ساتھ اس وقت تک بدستور نافذ رہیں گے جب تک کہ مناسب متفقہ انہیں تبدیل یا منسوخ نہ کر دے یا ان میں ترمیم نہ کر دے) (ترجمہ از: حکومت پاکستان وزارت عدل و پارلیمانی امور شعبہ عدل ص ۱۶۷)

اگر ان کے اس ”ذاتی مطلب“ لینے کے فلسفے کا اعتبار کر لیا جائے تو بھی ان سے دریافت کیجئے کہ جب یہ آئین کی اطاعت و احترام اور تحفظ و وفاداری کا ہاتھ اٹھا کر حلفیہ قسم کھاتے ہوئے خشوع و خضوع کے ساتھ اعلان کرتے ہیں تو کیا آدھے دستور کا حلف اٹھاتے ہیں یا پورے کا!؟

ممبران اسمبلی کے حلف کی بابت غور طلب بات یہ ہے کہ کچھ لوگ اس نظام و آئین اور قانون کے تحفظ کی حلفیہ قسمیں بھی کھاتے ہیں اور بیک وقت اس کو نیست و نابود کرنے کی بڑھکیں بھی لگاتے ہیں۔ یہ بالکل ایسا ہی ہے کہ آپ دعویٰ تو کریں ایک عمارت کو مسمار کرنے کا مگر اس کے قریب پھٹکنے سے بھی پہلے اس کی ایک ایک اینٹ کی سلامتی کا حلفیہ اٹام لکھ دیں۔

يُخَادِعُونَ اللّٰهَ وَالذِّينَ اٰمَنُوْا وَمَا يَخْدَعُوْنَ اِلَّا اَنْفُسَهُمْ وَمَا يَشْعُرُوْنَ.

(۴) پارلیمنٹ کا اختیار اسلام کے حق میں ہو جائے تو!

کہا جاتا ہے کہ اس نظام میں شرکت کے لئے کیا یہی دلیل کافی نہیں کہ پارلیمنٹ سب کچھ کرنے میں آزاد ہے۔ اگر وہ انگریز کے قانون کو سنبھال دے سکتی ہے تو اپنا یہ حق اسلام کیلئے بھی تو استعمال کر سکتی ہے۔ خصوصاً اگر دو تہائی اکثریت حاصل کر لی جائے تو دستور تک بدل سکتا ہے!

اولاً: پارلیمنٹ کا سب کچھ کرنے میں آزاد ہونا اس کی رکنیت کے جواز کی نہیں حرمت کی دلیل ہے۔ یہ پارلیمنٹ ایک طرف تو رب العالمین کی شریعت کو قانون کی سند دینے یا نہ دینے میں پوری طرح آزاد ہے مگر دوسری طرف کروڑوں انسانوں کیلئے ہر حال میں واجب اطاعت۔ اب جو مجلس رب العالمین کی ہمسری کرتی ہو اس میں شمولیت کا خیال کسی مسلمان کے دل میں آجانا ہی حیرت کی بات ہے۔

ثانیاً: رہا یہ کہ دو تہائی اکثریت کے ذریعے نفاذ اسلام کا امکان ہونے کی بنا پر پارلیمنٹ طاغوت نہیں رہتی تو یہ اگر کوئی اصول ہے تو پھر دنیا کے کسی ملک کی پارلیمنٹ طاغوت رہے گی؟ اگر آپ امریکی کانگریس میں دو تہائی اکثریت حاصل کر لیں تو کیا وہاں اسلام نہ لے آئیں گے؟ مسئلہ تو دراصل ان خدائی اختیارات کا ہے جو اس وقت اسے فی الواقع حاصل ہیں۔ رہے امکانات اور احتمالات تو اس بنیاد پر شریعت کے احکام لاگو نہیں ہوتے۔

ثالثاً: کسی شراب سازوں کی یونین میں اکثریت حاصل کر کے اگر آپ اس کے قوانین تبدیل کرنے کی پوزیشن میں ہوں تو کیا شراب سازوں کی مجلس میں شرکت بھی دین کا تقاضا ہوگی؟

”علماء“ سے دریافت کیجئے، بعید نہیں کوئی دن یہ فتویٰ بھی نکل آئے!

رابعاً: شریعت کا نفاذ دین میں مطلوب ضرور ہے مگر شرک کے راستے سے نہیں۔ شرک سے بچنا اور طاغوت سے کفر کرنا شریعت کے نفاذ سے کہیں بڑا فرض ہے۔ آج تک کسی نبی نے بھی شریعت کے نفاذ کی خاطر طاغوت کی ہم نشینی اختیار نہیں کی۔ اس لئے شریعت کا نفاذ، شرک کرنے کے لئے ایک لمحہ حجت نہیں بن سکتا۔

خامساً: مقصد نیک ہو تو بھی اللہ کی نافرمانی کا ذریعہ اختیار کرنا کسی صورت جائز نہیں۔ ورنہ حج کرنے کیلئے سود لینا بھی جائز ہو جائے گا اور خیرات کرنے کے لئے رشوت ستانی بھی! The End!

Justifies the means کا میکیا ویلی فلسفہ اسلام میں نہیں، یہ شیاطین مغرب کی ایجاد ہے۔ اسلام کے اندر تو آپ مقاصد کے تعین میں بھی شریعت کے پابند ہیں اور جائز ذرائع کے اختیار بھی۔

(۵) پارلیمنٹ کا اختیار خیر و شر کی آزمائش میں آتا ہے؟

ایک شبہ پیش کیا جاتا ہے کہ یہ حق تو خود اللہ تعالیٰ نے انسانوں کو دیا ہے کہ چاہیں تو حق راستہ قبول کریں اور چاہیں تو باطل، پھر یہ اختیارات پارلیمنٹ کو دینا کفر کیسا؟ ہاں یہ کہا جاسکتا ہے کہ اس حق کا ناجائز استعمال غلط ہے۔

اولاً: اللہ تعالیٰ کو خیر و شر میں سے کوئی ایک راستہ قبول کر لینے کا اختیار دینا ایک تکوینی امر ہے جو اللہ تعالیٰ ہی سے متعلق ہے مگر جہاں تک انسان کا تعلق ہے تو وہ اسلام میں داخل ہی اپنے ہر قسم کے اختیارات کو ختم کر کے ہوتا ہے چنانچہ انسان کا ایسے اختیار کو باقی رکھنا ہی کفر ہے اسے استعمال کرنا تو بہت دور کی بات ہے۔

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونُوا لَهُمُ الْخَيْرَ﴾ (الاحزاب: ۳۶)

”کسی مومن مرد اور کسی مومن عورت کو یہ حق نہیں ہے کہ جب اللہ اور اس کا رسول کسی معاملہ کا فیصلہ کر دے تو پھر اسے اپنے اس معاملے میں خود فیصلہ کرنے کا اختیار حاصل رہے۔“

ثانیاً: ہر انسان کو ذاتی حیثیت میں کفر و اسلام کا انتخاب کرنے کا حق ضرور ہے کہ وہ چاہے تو مومن بنے اور چاہے کافر مگر کسی انسان کو قانون سازی کے ذریعے کروڑوں انسانوں کا رخ زندگی متعین کرنے کا دستوری حق ہونا ایک بالکل مختلف چیز ہے۔ ان دونوں کو آپس میں ملانا گمراہ کن سوچ ہے جس کے ڈانڈے جہمیت (ایک گمراہ فرقہ) ایسے انداز فکر سے جاملتے ہیں۔

(۶) بہت سے موجودہ قوانین بھی اسلام سے ملتے جلتے ہیں

سیکولرازم کی وضاحت میں ہم نے یہی بیان کرنے کی کوشش کی ہے کہ کافر نظام میں تمام احکام اور قوانین کا الہی شریعت سے سو فیصد برعکس اور متضاد ہونا ضروری نہیں بلکہ شریعت کا پارلیمنٹ کی دہلیز سے اجازت نامہ حاصل کرنے کی شرط ہی اس کے طاغوت ہونے کے لئے کافی ہے۔

جب پارلیمنٹ یا انگریزی قانون کی اسلامی حکم کو شرف قبولیت بخش کے اسے قانون کے مرتبے پر فائز کرے تو اس کے اگلے لمحے اس کی جو اطاعت واجب ہو جائے گی وہ اللہ کی شریعت کی نہیں پارلیمنٹ اور اس کے قانون کی اطاعت ہوگی۔ بھلا بتائیے اگر پارلیمنٹ مزدوروں کے کسی مطالبے کی منظوری میں قانون پاس کر دے تو اس کے بعد قانون کے سامنے جو سر جھکیں گے وہ مزدوروں کی اطاعت شمار ہوگی یا پارلیمنٹ کی؟ اسلام میں اصل مسئلہ اتھارٹی کا ہے۔ ذرا سوچئے یہ تو انین تو پھر بھی انسانوں کے ناقص دماغوں کی پیداوار ہیں اگر کوئی آج کے دور میں اصلی تورات یا انجیل کے احکام کو بھی قانونی حیثیت دیدے تو اس کے کفر میں کیا شک ہے جبکہ وہ اللہ کے احکام پر مبنی ہیں اور انگریزی قوانین کی بہ نسبت اسلام سے کہیں زیادہ مماثلت رکھتے ہیں۔ مگر اللہ تعالیٰ محمد ﷺ کی پیروی کرائے بغیر ماننے والا نہیں۔ یہاں تو موسیٰ اور عیسیٰ علیہما السلام آجائیں تو ان کو بھی پیروی اور صرف پیروی کئے بنا چارہ نہیں، پھر پارلیمنٹ کیا چیز ہے جس کے قوانین اسلام سے ”ملتے جلتے“ ہونے کی بنا پر امت مسلمہ پر تولا گو کئے جائیں مگر خود اسے مالک الملک کے سامنے ناک رگڑنے سے مستثنیٰ رکھا جائے۔

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيهِ

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (النساء: ۶۵)

”نہیں اے محمد (e)! تمہارے رب کی قسم، یہ کبھی مومن نہیں ہو سکتے جب تک اپنے باہمی اختلافات میں یہ تم کو فیصلہ کرنے والا نہ مان لیں، پھر جو کچھ تم فیصلہ کرو اس پر اپنے دلوں میں بھی کوئی تنگی (تک) نہ محسوس کریں بلکہ سر بسر تسلیم کر لیں۔“

(۷) مصلحت کا تقاضا!

بقول سید قطب رحمۃ اللہ علیہ آج مصلحت ایسا بت بن گیا ہے جو نصوص کے ہوتے ہوئے تو کیا شرک و جہنم کی وعیدوں کے باوجود حلال و حرام کا تعین کرتا ہے۔

پارلیمنٹ کی ممبری کو ”مصلحت“ کا تقاضا قرار دینے والے حضرات ذرا مصلحت کی ان دو شرطوں پر غور فرمائیں جو فقہائے اسلام کے نزدیک مصلحت کا اعتبار کرنے کے لئے شرعاً عائد ہوتی ہیں۔

پہلی شرط: مصلحت، مقاصد شریعت کی ترتیب میں آتی ہو: امام شاطبی ”الموفقات“ کے جزاوں میں فرماتے ہیں کہ جان و مال اور عقل و نسل کی حفاظت مقاصد دین میں شامل ہے مگر حفظ دین سب سے پہلے اور مقدم ہے۔ دیگر فقہاء بھی مصلحت کی اس شرط پر متفق ہیں کہ وہ مقاصد شریعت کے ترتیب کے تابع ہو جو کہ حفظ دین سے شروع ہوتے ہیں اور دین کے بعد ہی جان، مال، عقل اور نسل کی حفاظت کی نوبت آتی ہے۔ آج تک کسی فقیہ نے اس بات سے اختلاف نہیں کیا کہ حفظ دین سب سے بڑی مصلحت ہے۔ پھر دین میں ہر آدمی جانتا ہے کہ عقیدہ اہم ترین ہے اور عقائد میں عقیدہ توحید سب سے پہلے ہے۔ اس لحاظ سے علمی بنیاد پر مصلحت کو لیا جائے تو یہ ایک شرعی دلیل ہے اور اس کا تقاضا ہے کہ رسول اکرم صلی اللہ علیہ وسلم کے چھوڑے ہوئے دین کو خالص اور شفاف عقیدہ کی تروتازگی قائم رکھنے کے لئے اگر جان و مال، چودھراہٹ یا تعلقات و اثر و رسوخ کی قربانی دینی پڑے تو ایسی قربانی سے نہ صرف دریغ نہ کیا جائے بلکہ اسے انبیاء صالحین کی سنت سمجھ کے اپنی انتہائی کوشی سمجھا جائے، کہ یہ رتبہ بلند ہر ایک کو نہیں ملا کرتا اور اللہ ہر ایک سے ایسی قربانی قبول بھی فرماتا۔ انما يتقبل الله من المتقين.

آج اس باطل نظام میں امیدوار یا ووٹر کی حیثیت سے شرکت فرمانے والے دیندار حضرات آخر اپنی جان و مال یا پھر بد عقیدہ و بے عمل اکثریت کے قومی مفاد کی مصلحت سے زیادہ کیا دلیل رکھتے ہیں؟ بتائیے یہ مصلحت عمار بن یاسر رضی اللہ عنہما کی والدہ سمیہ رضی اللہ عنہا کی خاک پا کے سامنے کیا حیثیت

رکھتی ہے جنہیں دواؤنٹوں سے باندھ کر مخالف سمت میں چروانا قبول کر لینا ہی محمد ﷺ کے ہاں مصلحت تھی؟ آخر کفار کا پ ﷺ سے ذرا نرمی اختیار کر لینے کے سوا اور کیا مطالبہ تھا۔ جس کے بدلے سمیہ ویا سر رضی اللہ عنہما کی جان و مال ایسی مصلحتیں تو کیا بادشاہت بھی قدموں میں ڈھیر ہوتی تھی۔ ووٹ دے کر بڑے کفر کا راستہ روکنے والے اور ایک ایک سیٹ کی ذخا طر ذلت کی خاک چھاننے والے اس حقیقت کو کیسے قبول کرتے ہوں گے کہ خاتم المرسلین ذرا نرم رویہ اختیار کرنے کے عوض جان بخشی یا چند سیٹیں نہیں پوری بادشاہت کی پیشکش ٹھکرانے پر بضد ہیں؟ ایک ایک دو دو سیٹوں کے بل پر دین کے پرچم گاڑنے والے کیا نہیں سوچتے کہ کیوں بلال رضی اللہ عنہ و صہیب رضی اللہ عنہ نے ماریں کھاتے ہوئے رسول اکرم ﷺ کو مشورہ دیا کہ یہ قومی مفاد بھی ہے اور اسلامائزیشن کا راستہ بھی آپ کیوں ہمیں مروانے پر ہی تلے ہوئے ہیں؟ مصالح و مفاسد کا تققہ کوئی بلال رضی اللہ عنہ سے لے جو تہتی ریت پر چیختے ہوئے کفار سے گویا ہیں ”تمہیں جلانے ستانے کے لئے مجھے کوئی اس سے بھی سخت بات آتی ہو تو میں وہ کہنے سے بھی گریز نہ کروں“ ایمانی عزت اور احساس برتری و بے نیازی جاہلیت کی خاک چھاننے سے کہاں نصیب ہوا کرتی ہے۔

(۲) مصلحت کے لئے دوسری شرط یہ ہے کہ وہ مصالح مرسلہ میں آنی چاہئے

یعنی نہ تو وہ ظاہر شریعت کی کسی نص سے متصادم ہو۔ لا تقدموا بین یدی اللہ ورسولہ۔ کا یہی مطلب ہے مثلاً سود کے مال کو صدقہ کرنے میں بظاہر مصلحت ہے مگر شریعت اسے مصلحت نہیں مانتی۔ مصلحت کا تقاضا مفسدت (فساد) ہے، اب اگر کوئی جاہل نصوص سے متعارض چیز کو مصلحت مانتا ہے تو نصوص کا مفسدت (فساد) ہونا خود بخود لازم آجائے گا معاذ اللہ۔ دیکھ لیجئے ایسا اعتقاد کتنی بڑی گمراہی کا موجب ہے۔ پھر جب نصوص سے متعارض چیز کو مصلحت جانا ظلم عظیم ہے تو عقیدہ توحید ہی سے متصادم امر کو مصلحت قرار دینے کے بارے میں کیا خیال ہے؟ یہ نظام اگر باطل ہے اور پارلیمنٹ اس کا

سب سے بڑا طاغوت تو اس کی رکنیت اختیار کر کے اللہ کی ہمسری کرنا یا دونوں کے ذریعے اللہ کے ہمسر بھرتی کرنا مصلحت کب سے ہو گیا؟

مصلحت کی بابت ایک اور اصولی امر بھی جان لیجئے کہ اہل ایمان کے نزدیک نصوص کی مطابقت ہی مصلحت ہوتی ہے، جبکہ خلاف نصوص مصالح سے حجت پکڑنا منافقین کا مسلک ہے۔ چنانچہ یہود و نصاریٰ سے دوستی رکھنے کی حرمت کے مقابلے میں منافقین کی دلیل قرآن نے یوں نقل کی ہے۔

﴿فَتَرَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ يَقُولُونَ نَحْنُ ضَالٌّ﴾ (المائدہ: ۵۲)

”تم دیکھتے ہو کہ جن کے دلوں میں نفاق کی بیماری ہے وہ انہی (یہود و نصاریٰ کی دوستی) میں دوڑ دھوپ کرتے پھرتے ہیں۔ کہتے ہیں ہمیں ڈر ہے کہ کہیں ہم مصیبت کے چکر میں نہ پھنس جائیں۔“

(المائدہ: ۵۲)

یہ فلسفہ بھی منافقین کا ہے کہ مقصد صالح ہو تو اس کے لئے جو کام بھی کیا جائے گا وہ مصلحت ہوگا اسی لئے وہ کہا کرتے تھے کہ:

”انما نحن مصلحون“

اور یہ بھی کہ ان اردنا الا الحسنی

”ہمارا مقصد تو نیک ہی تھا“

اس بنا پر اہل ایمان کے ہاں صرف نیک نیتی معتبر نہیں ہوتی، کیونکہ اس سے اہل نفاق اور اہل بدعت کے لئے جو دروازہ کھلتا ہے وہ پورے دین پر تباہی لانے کے لئے کافی ہے، بلکہ حق سے مطابقت اور عقیدہ و ایمان کی متابعت بھی عمل صالح کے لئے شرط ہے۔ اعمال صالح کی ان دو شرطوں پر پوری امت کا اجماع ہے اب مصلحت اگر عمل صالح کے علاوہ کوئی چیز ہوتی ہے تو پھر ہمیں اس پر کچھ کہنے کی ضرورت نہیں۔

ووٹ کی شرعی حیثیت

جو حضرات پاکستان کے نظام میں مجلس طاغوت کی رکنیت پر ہی مصر ہیں ان کے ساتھ تو ووٹ کے مسئلے پر بات کرنا ایک لالیعی امر ہے۔ رہی ان لوگوں کی بات جو اس نظام کو باطل اور اس کے قانون سازوں کو طاغوت تسلیم کرتے ہیں مگر ان طاغوتوں کو منتخب کرنے میں کوئی حرج محسوس نہیں کرتے، بشرطیکہ نیت انتخاب طاغوت کی بجائے کچھ اور کر لی جائے، تو اس باب میں ہم ان حضرات ہی کے موقف پر گفتگو کریں گے۔

حقیقت یہ ہے کہ اسمبلیوں میں ”اچھے لوگ“ یا ”کتر برائی“ بھرتی کرنے کا اصول جہاں ووٹ دینے کے لئے وجہ جواز بنتا ہے وہاں ووٹ لینے کے لئے اور الیکشن لڑنے کے لئے بھی بن سکتا ہے مگر کچھ لوگ مصر ہیں کہ اسے ووٹ دینے تک ہی محدود رکھا جائے چنانچہ ضرورت اور ”مجبوری“ کو دلیل بنا کر جب یہ حضرات مصلحت کا دروازہ کھولتے ہیں تو دوسرا فریق بھی اسی میں گزر جاتا ہے۔ پھر جس طرح ووٹ دے کر کفر کا زور توڑنے والے حضرات اپنے ووٹ کا ”ذاتی مطلب“ لیتے ہیں اسی طرح ووٹ لے کر اسلام کی خدمت کرنے والا فریق بھی اپنی ممبری کی ”ذاتی تشریح“ کرنے کا مجاز ہونا چاہیے مگر نہ جانے ان دونوں فریقوں میں اختلاف کیوں ہو جاتا ہے جبکہ ان دونوں کے دلائل میں اصولی اور جوہری طور پر کوئی فرق نہیں۔

بنا بریں ووٹ کا حکم جاننے سے پہلے ووٹ کا مطلب جاننا ضروری ہے ایک جمہوری نظام میں ووٹ کی حیثیت اور اہمیت نہ سمجھنے سے ہی ووٹ کا ”ذاتی مطلب“ لینے کی نوبت آتی ہے۔

ووٹ کی تعریف:

نمائندگان جمہور کی حاکمیت کا نظام جب قرون اولیٰ سے نہیں آیا تو ووٹ کی تعریف قرآن

وحدیث سے تو نہیں ملے گی۔ اب ایک پارلیمانی نظام میں جو کہ پاکستان میں رائج ہے، ووٹ کی حیثیت و اہمیت اور جمہوری عمل میں ووٹروں کے کردار کے تعین کیلئے وہی مصادر مستند ہو سکتے ہیں جو اس نظام کو بنانے اور چلانے والوں کے ہاں معروف ہیں۔

انسائیکلو پیڈیا آف سوشل سائنسیز کے مطابق

Voting is the process whereby an individual member of a group registers his opinion and thus participates in the determination of the consensus among the group with the regard to either the choice of an official or the decision upon a proposal. As such it is the procedure implied in all elections as well as in all parliamentary or direct legislation, under a dictatorial form of government, the individual may be called upon to express his opinion as to the choices already made by the dictator, various devices, however, render this procedure an empty formality. It finds its principal share and its predominant importance under democratic governments under conditions of minimum freedom of choice and suffrage.

ووٹ کے بارے میں ذرا مولانا مودودی کی رائے بھی ملاحظہ فرمائیں:

”ووٹ دینے کے معنی یہ ہیں کہ ہم اپنی رائے سے کسی ایسے شخص کو منتخب کرتے ہیں جس کا کام موجودہ دستور کے تحت وہ قانون سازی کرنا ہے جو عقیدہ توحید کے سراسر منافی ہے۔ اگر علمائے کرام میں سے کوئی صاحب اس چیز کو حلال اور جائز سمجھتے ہیں تو ان سے دلیل دریافت کیجئے“

(تحریک آزادی ہند اور مسلمان حصہ دوم ص ۲۳۲)

اگر کوئی صاحب ووٹ کا مطلب سمجھنے کی بابت مغرب کی محتاجی کے روادار نہیں تو بھی یہ ایک ناقابل تردید حقیقت ہے کہ اس نظام باطل میں کوئی انسان یا انسانوں کا گروہ طاغوتی مناصب پر از خود اپنا تقرر نہیں کرتا۔ سوال یہ ہے کہ وہ کون سا عمل ہے جو ایک انسان کو عام حیثیت سے بلند کر کے خدائی کے مرتبہ پر فائز کر دیتا ہے؟ وہ کون سی فارمیٹی ہے جو معبودوں کی خالی آسامیاں پر کر دیا کرتی ہے؟ وہ کیا چیز ہے جو طاغوت کو زندگی اور وجود بخشتی ہے اگر یہ نہ ہو تو طاغوت کو اپنی ولادت کے لئے کوئی اور ”نا جائز“ طریقہ اپنانا پڑے گا؟ وہ کون سا عمل ہے جو الوہیت کے کچھ خصائص آسمان سے اتار کے پانچ سال کیلئے زمین پر ایوان پارلیمنٹ میں مجبوس کر دیتا ہے؟ کس بل بوتے پر کچھ انسانوں میں مالک الملک کے حق حاکمیت کو پانچ سال تک غضب کئے رکھنے کی آئینی صلاحیت پیدا ہو جاتی ہے؟

ان سوالات کا جواب تو کچھ بھی مشکل نہیں مسئلہ ان کے بارے میں سوچنے کی زحمت کا ہے کہ کسے اللہ کی عظمت و وقار اور اس کی ہیبت و جلال نے ان سوالات کے بارے میں پریشان کیا ہے؟ کس کی جبین نیاز کے سجدوں میں ایسی تڑپ ہے کہ وہ اپنے مالک کی اس بغاوت پر تکلیف محسوس کرنا تو کچھ بھی نہیں دنیا کو الٹ دینے کے لئے تیار ہو جائے؟ کس کے دل میں اپنے سجدوں اور ریاضتوں کے یکتا و تنہا مالک کے لئے اتنی غیرت موجود ہے کہ ان سوالوں پر اس کا خون کھول اٹھے؟ کسے جہنم کا اتنا خوف لاحق ہے کہ وہ معاشرے میں رائج اس شرک اور ہلاکت کے راستے کو ذرا اس نظر سے بھی دیکھ لے؟ عقیدہ توحید کا حقیقی شعور رکھنے والے جانتے ہیں کہ انبیاء کے منہج میں صرف سوال اٹھانا اور ان زندہ ترین سوالوں کے سامنے انسانی ضمیر کو لاکھڑا کرنا ہی دقت طلب مسئلہ رہا ہے پھر ہلاکت سے نجات کی تلاش شروع ہو جائے تو جواب انسان کے اندر ہی

موجود ہوتا ہے بل الانسان على نفسه بصيرة ولو القى معاذيره ایک شیطانی ماحول ہے کہ ذہنوں میں ایسے سوالات کو ہمیشہ سلاتا ہے، سوکتنے ہوں گے جو قبر سے پہلے ایسے ناگزیر سوالات کو وقت نہ دے سکیں گے؟

وہ لوگ جو طاغوت سے ازلی اور ابدی جنگ ان کے ایمان کا حصہ اور زندگی کا سرمایہ ہے اور پاکستان میں بستے ہوئے ان سے یہ بات بھی اوجھل نہیں کہ طاغوت نہ تو کوئی خلائی مخلوق ہے اور نہ بیرون ملک پائی جانے والی سوغات، بلکہ ان کے سروں پر چھائی ایک زندہ اور بھیا نک حقیقت ہے وہ ان سبھی سوالات کا جواب اس ملک کے بالغ انسانوں کے ”حق رائے دہی“ کے علاوہ اور کیا دے سکتے ہیں؟ اس اہم ترین مسئلہ کے بارے میں اگر سوال بھی واضح ہو جائے اور جواب بھی تو اس کے حکم کے بارے میں ویسے ہی کچھ کہنے کی ضرورت باقی نہیں رہتی۔

ووٹ کا حکم، طاغوت سے قربت کا ہر راستہ جہنم کو جاتا ہے

عموماً اس نظام کے طاغوت ہونے کا مقدمہ اولی تو بڑی آسانی سے مان لیا جاتا ہے مگر جب اس سے لازم آنے والے امور اور احکام پہ بات ہوتی ہے تو پھر یہ کہہ کر سرے سے پہلے مقدمہ کو ہی مشکوک کرنے کی کوشش کی جاتی ہے کہ ٹھیک ہے طاغوت تو ہے مگر ایسا بھی نہیں کہ سچ مچ کی ٹھن جائے۔ اس بنا پر ہماری گزارش ہے کہ اس سے پہلے اس ملک کے دو ابواب کو اچھی طرح پڑھ لیا جائے پھر اگر آپ اس بات پر متفق ہو جائیں کہ اس ملک پر جھوٹ موٹ کا طاغوت سوار نہیں بلکہ ویسا ہی ہے جیسا ہوا کرتا ہے تو ہماری آئندہ گزارشات انشاء اللہ فائدہ مند ہو سکیں گی۔

طاغوت کو جان لینے اور پھر اسے ووٹ اور مینڈیٹ دینے کا مطلب سمجھ لینے کے بعد اس کا شریعت میں حکم پوچھنا کوئی معنی ہی نہیں رکھتا۔ اگر آپ یہ علم ہی نہیں بلکہ ایمان بھی رکھتے ہیں کہ یہ

نظام باطل ہے اور اس کے کارساز اللہ کے شریک، جو کہ ننگی فلموں اور طوائف کے کوٹھوں سے ہزار ہا گنا بڑھ کے اللہ کے غضب اور اس کے عذاب کو دعوت دینے والا ہے تو پھر ایسے طاغوت کی پانچ سالہ تقریب ولادت میں شرکت جرم کیوں نہ ہوگی؟ جہنم اور ہلاکت کے لئے جب یہ دروازہ ہے تو اسے کھولنے کے لئے زور مارتی خلقت کا ساتھ دینا اور جب وہ کھل جائے روگزر نے والوں کے جرم سے لائق کا اظہار کرنا یہ کہنا کہ میں نہ بھی کھولتا تو وہ کھل ہی جاتا، کون سی ایمانی منطق ہے؟ آئندہ صفحات میں ہم اس فعل کی قباحت کے دلائل ذکر کریں گے۔ شدید اختصار کی وجہ سے تفصیل کسی اور موقع پر اٹھا رکھتے ہیں۔

باطل کی ہمنوائی

عموماً یہ سمجھ لیا جاتا ہے کہ ووٹ اچھے یا برے نظام کا اختیار ہوتا ہے۔ حالانکہ سبھی امیدوار اسی ایک نظام کے تحت اور اسی کے دائرے میں انتخاب لڑتے ہیں کامیاب ہونے کے بعد اسی نظام کی متعین کی ہوئی حدود سے سرمو انحراف نہیں کر سکتے۔ اس نظام کا متعین کیا ہوا کردار ان کا واضح ترین مقصد ہوتا ہے۔ اسمبلی میں پہنچنے کے بعد اسی آئین اور قانون کے تحفظ کی قسم کھاتے ہیں اور اللہ کے دین کو قانون کا درجہ بھی عطا کر دیں پھر بھی طاغوت ہی رہیں گے۔ غرض پچھلے ابواب میں ان کا جو کفر ہم نے بیان کیا ہے وہ سارا کفر پانچ سال تک کرتے رہنے کے لئے یہ نظام ملک کے ہر بالغ انسان کی ایک پرچی کا محتاج ہوتا ہے۔ کہنے کو تو ایک پرچی ہے مگر کسی کو اس کے بارے میں اختلاف نہیں کہ رائج نظام کو پانچ سال تک چلانے کے لئے اصولاً یہ ایک اختیارات کی سند ہوتی ہے۔

قرآن مجید نے صرف طاغوت ہی نہیں ”اولیاء الطاغوت“ کا بھی ذکر کیا ہے کیونکہ طاغوت کو

جب تک طاغوتی منصب پر فائز نہ کیا جائے وہ رب بن ہی نہیں سکتا۔ چنانچہ طاغوت اپنے تقرر کے لئے اولیاء الطاغوت کا محتاج ہوتا ہے۔ اب بتائیے اگر اس ملک کے طاغوت کا چناؤ لوگوں کے ووٹ نہیں کرتے تو اور کیا چیز ہے جو طاغوت کے تقرر کی رسم پوری کرتی ہے؟

طاغوت کے انتخابات کی صورت میں باطل کی یہ ہمنوائی تو بہت بڑی بات ہے اللہ نے تو ظالمین کی جانب تھوڑے سے جھکاؤ اور میلان ہی کی وجہ سے جہنم کی وعید سنائی ہے وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ ذرا شیخ الاسلام محمد بن عبد الوہابؒ سے اس جھکاؤ کی تفسیر بھی سن لیجئے۔

”ابن عباس رضی اللہ عنہما فرماتے ہیں: لا ترکوا سے مراد میلان بھی نہ رکھو۔ عکرمہ فرماتے ہیں مراد ہے تم ان کی بات نہ مانو، ان سے محبت اور لگاؤ نہ رکھو، نہ انہیں (مسلمانوں کے) امور سونپو مثلاً کسی فاسق فاجر کو کوئی عہد سونپ دیا جائے۔ امام سفیان ثوری فرماتے ہیں۔ ”جو ظالموں کے ظلم کے لئے دوات بنائے یا قلم تراش دے یا انہیں کاغذ پکڑا دے وہ بھی اس آیت کی وعید میں آتا ہے“۔ (مجموعہ التوحید ۱۱۶)

حضرت بریدہ رضی اللہ عنہ سے مروی ہے کہ:

”منافق کو صاحب جناب تک بھی نہ کہو کیونکہ اگر وہ تمہارا صاحب ہے تو تم نے اپنے رب کو ناراض کر لیا“۔ (مجموعہ التوحید از محمد بن عبد الوہاب ص ۱۱۸ تا ۱۱۹)

شرک میں معاونت تو خیر بڑی بات ہے سو جو صرف ایک گناہ ہے اسلام نے اس کے لئے جو راستے بند کئے ہیں ذرا ان پر ایک نظر ڈال لیجئے۔ عموماً خیال کیا جاتا ہے کہ صرف سوکھانا حرام ہے مگر رسول اللہ ﷺ کا فرمان سنئے:

عن جابر قال لعن رسول الله ﷺ اكل الربا وموكله و كاتبه وشاهد يه وقال

ہم سوا۔ (صحیح مسلم)

”حضرت جابر رضی اللہ عنہ روایت کرتے ہیں کہ رسول اللہ ﷺ نے لعنت کی سو دکھانے والے پر

’کھلانے والے پر، سودی کھاتے لکھنے والے پر اور سودی معاملے کے

دونوں گواہوں پر اور فرمایا یہ سب ایک برابر ہیں۔“

آج کے فقہوں کی نظر خوردین کیوں نہیں دیکھتی کہ کبھی ایسا ہوا ہے جو سود کی چٹی بھرنے والا

”مجبور“ نہ ہو اور بنجوشی پیٹ کاٹنے کے لئے تیار ہو جاتا ہو۔ پھر کھاتے لکھنے والے اور راہ چلتے گواہ

بن جانے والے کس طرح سود سے پیٹ بھرنے والے کے برابر کے مجرم ہو سکتے ہیں؟ اور کیا گواہ

یہ نہ سوچ لیتے ہوں گے کہ وہ گواہی بھی نہ دیں تو دوسرے تو دے ہی دیں گے مگر یہ تو کیا اس کے

علاوہ کسی اور طریقہ سے بھی اگر اللہ کے اس ایک حکم کی نافرمانی میں کم یا زیادہ معاونت کی جائے

اسی طرح حرام اور پھٹکار کی مستحق ہوگی۔ چنانچہ امام نوویؒ اس حدیث کی شرح میں فرماتے ہیں:

”یہ حدیث باطل کی مدد و اعانت کے حرام ہونے کی دلیل ہے۔“

اسی طرح شراب ایسے صرف ایک گناہ کے ضمن میں رسول اللہ ﷺ نے اس کے نچوڑنے

’بنانے‘ خریدنے‘ بیچنے اور پینے پلانے والوں سمیت دس آدمیوں پر پھٹکار بھیجی ہے۔

”عن انس بن مالک رضی اللہ عنہ، قال لعن رسول اللہ ﷺ فی الخمر عشرة عاصرها

ومعتصرها والمعصورة له وحاملها والمحمولة له وبائعها والمبيعة له

وساقیها والمستقاة حتی عد عشرة من هذا الضرب“ (صحیح سنن ابن ماجہ

للألبانی ص ۲۴۳)

اگر گناہ کی اس ایک بات میں مددگار بننے پر ایسی وعید ہے تو پھر شرک کے نظام کو بنانے یا چلانے

میں جو معاونت ہوتی ہے اسے کس قدر لعنت برستی ہوگی؟

یہ جان لینے کے بعد اگر کسی میں اللہ کے سامنے ایسی جرات کرنے کا برتہ ہو تو وہ بڑے شوق سے ”چھوٹے کفر“ کا انتخاب کر سکتا ہے۔ مزید جرات ہو تو اللہ کی مخلوق کو بھی فتویٰ دے کے ساتھ لگا سکتا ہے۔

ووٹ کفر باطاغوت کے عقیدہ کے منافی ہے

غیر اللہ کے انکار کے لئے طاغوت کی ہمنوی ترک کر دینا تو ضروری ہے ہی، جیسا کہ پچھلے نکتے میں واضح کیا گیا ہے، مگر یہ غیر اللہ کے انکار کی صرف ایک ہی شق ہے۔ اب اس کی دوسری شق ہے کہ اس سے بڑھ کر طاغوت سے کفر اور مخالفت بھی کی جائے۔

وقد امروا ان یکفروا بہ . (النساء: ۶۰)

”جبکہ ان کو طاغوت سے کفر کرنے کا حکم دیا گیا تھا“۔

سو یہ کہنا انتہائی مضحکہ خیز ہے کہ زبان سے تو طاغوت کے ساتھ کفر ہو مگر عملاً اسے منتخب تک کر لیا جائے تو اس میں کوئی حرج واقع نہیں ہوتا۔ اہل سنت کے ہاں ایمان قول اور عمل کا نام ہے اور ایمان سے عمل کو خارج کر دینا مرجہ کا عقیدہ ہے لہذا کفر باطاغوت دل، زبان اور عمل ہر لحاظ سے فرض ہوگا۔ یہ ایک ایسی دلیل ہے کہ اصول اہل سنت سے واقف انسان اس کا انکار ہی نہیں کر سکتا۔

اب اگر طاغوت سے کفر کا مذکورہ بالا مطلب سمجھتے ہیں تو بتائیے کفر باطاغوت اور انتخاب طاغوت بیک وقت کیونکر جمع ہو سکتے ہیں!؟

من تشبه بقوم فهو منهم

انتخابات کے اس جاہلی ناکہ میں عملی شرکت اس حدیث کی رو سے دو بنیادوں پر ناجائز قرار پاتی

ہے۔ ایک یہ کہ یہ جاہلی عمل مسلمانوں میں نہ تھا بلکہ کفار اور یہود و نصاریٰ سے نہ صرف آیا ہے بلکہ ابھی تک انہی کی تقلید میں یہاں چلتا ہے اس وجہ سے یہ یہود و نصاریٰ کی مشابہت ہے۔ پھر یہاں کے جاہل اس کام کو پورے قومی و طنی اور جاہلی اہتمام سے بجالاتے ہیں اس وجہ سے یہاں کے اہل باطل اور فساق میں مشابہت ہوتی ہے۔

رہا یہ مسئلہ کہ تشبہ صرف نیت کرنے سے ہوتا ہے تو عرض ہے کہ نیت سے تشبہ کا گناہ دو چند ضرور ہو جاتا ہے مگر صرف عمل سے بھی اس حدیث کی رو سے ممنوع ہے بلکہ امام ابن تیمیہ فرماتے ہیں کہ صحابہ کرام رضی اللہ عنہم ایسے مسلمانوں کو یہود و نصاریٰ کے جس تشبہ سے روکا گیا تھا وہ عملی ہی تھا ورنہ عمداً اور نیت کے ساتھ تشبہ کرنے کی تو ویسے ہی صحابہ رضی اللہ عنہم سے توقع نہ تھی۔

اہل جاہلیت کی مخالفت کرنا واجب ہے

اسلام نے صرف اتنا ہی نہیں کہا کہ یہود و نصاریٰ اور فساق و فجار کی مشابہت ترک کر دی جائے بلکہ اس سے بڑھ کر یہ بھی واجب قرار دیا ہے کہ قصداً ان کی مخالفت کی جائے اور جیسے وہ کرتے ہوں عمداً اس کے برعکس کیا جائے۔ یہ مسئلہ بہت معروف ہے اور گنجائش نہ ہونے کی سبب اس کی تفصیل یہاں ممکن نہیں۔

مسلمان ہر نماز کی ہر رکعت میں انبیاء و صالحین اور صدیقین و شہداء کا راستہ پانے کی دعا کرتا ہے اور مغضوب علیہم (یہود) اور ضالین (نصاریٰ) کے راستے سے پناہ مانگتا ہے۔ اہل جاہلیت کے راستے سے یہ نفرت و پناہ جوئی اعتقادی تو ہے ہی عملی بھی ہوتی ہے۔ امام ابن تیمیہ رحمۃ اللہ علیہ فرماتے ہیں۔

”ظاہری عمل میں (غیر مسلموں کے) خلاف کرنا (دونوں ملتوں کے) اس امتیاز کو نمایاں کرتا ہے جو

انسان کو اللہ کے غضب اور ضلال کے اسباب سے محفوظ رکھتا ہے اور اہل ہدایت و رضوان سے عقیدت بڑھاتا ہے پھر اللہ نے کامیابی کی مستحق اپنی جماعت اور اپنے بد بخت دشمنوں کے مابین موالات پر جو حرمت کی ابدی لکیر پھیر دی ہے اسے زندہ کرتا ہے۔“ (اتقاء الصراط المستقیم ص ۱۱)

معصیت اور عذاب کی جگہوں سے دور رہنا فرض ہے

امام ابن قیم رحمۃ اللہ علیہ مسجد ضرار کے واقعہ سے استنباط کرتے ہوئے فرماتے ہیں:

”انہی احکام میں یہ بھی شامل ہے کہ معصیت کی ان جگہوں کو جلا دیا جائے جہاں اللہ اور اس کے رسول صلی اللہ علیہ وسلم کی نافرمانی ہوتی ہو، اس میں گرانا بھی آتا ہے جیسا کہ رسول اکرم صلی اللہ علیہ وسلم نے مسجد ضرار کو جلا یا تھا جبکہ یہ مسجد تھی اس میں باقاعدہ نماز ادا کی جاتی تھی اللہ کا نام لیا جاتا تھا لیکن وجہ یہ تھی کہ اس کا مقصد تاسیس مسلمانوں کو ضرر پہنچانا اور تفرقہ و انتشار پیدا کرنا تھا پھر وہ منافقین کی پناہ گاہ بھی تھی اب جو چیز بھی اس طرح کی ہوگی خلیفہ کا فرض بنتا ہے کہ وہ اسے ختم کر دے چاہے تو مسمار کر دے یا نذر آتش کر دے اور چاہے تو اس کی ہیئت بگاڑ کے یا تبدیل کر کے جس سے اس کا مقصد فوت ہو جائے باقی رکھ لے۔ اب مسجد ضرار کا یہ حکم ہے تو شرک کے وہ اڈے تو ایسا حشر کئے جانے کے زیادہ قابل ہیں جس کے مجاور اپنے پیشواؤں کی ربوبیت کی ہی دعوت دیتے ہیں۔“

(زاد المعاد ۱۳/۵۷۱)

اندازہ کر لیجئے شرک کے اڈوں کی یہ بات امام ابن قیم کے دور کی ہے آج شرکیہ اڈے جو چہار سو پھیلے ہوئے ہیں اور حاکمیت میں اللہ کے ساتھ شرک کے مہا اڈے کو ایک نظر برداشت کرنا کیونکر روا ہو سکتا ہے؟ ایسے معصیت کے کام اور جگہیں جہاں اللہ کا عذاب آسکتا ہو ایک صاحب عقیدہ مسلمان کے لئے نیک نیتی سے بھی کیوں نہ ہو وہاں جانا ہی درست نہیں۔

امام نووی صحیح مسلم کی اس حدیث کا ذکر کرنے کے بعد جس میں کعبہ پر چڑھائی کرنے والے لشکر کی تباہی کی پیشین گوئی ہے اور ساتھ ہی یہ بھی کہ اس میں وہ لوگ بھی مارے جائیں گے جو ان کے جرم میں کسی طرح بھی شریک نہ ہوں گے بلکہ صرف اس وقت ان کے ساتھ اس جگہ موجود ہوں گے فرماتے ہیں

من کثر سواد قوم جرى عليه حكمه في ظاهر عقوبات الدنيا. (شرح النووی

لصحیح مسلم ۱۸: ۷)

”اس میں اہل ظلم سے کوسوں دور رہنے اور دیگر باغیوں کی ہم نشینی سے خبردار رہنے کا حکم

دیا ہے تاکہ جب ان پر عذاب آئے تو آدمی محفوظ رہے۔“

”جو شخص کسی قوم کی کثرت اور رونق بڑھاتا ہے دنیا کی ظاہری عقوبات میں اس پر انہی کے حکم کا اطلاق

ہوتا ہے“ (شرح نووی صحیح مسلم ۱۸: ۷)

امام ابن تیمیہ رحمہ اللہ فرماتے ہیں:

”اسی ضمن میں اللہ تعالیٰ کا اپنے رسول کو مسجد ضرار کے بارے میں وہ حکم آتا ہے ”لا تقم فیہ ابد

ا“ کہ اے نبی! تم اس میں کھڑے تک نہ ہونا“ کیونکہ وہ عذاب کی جگہوں میں آتی تھی۔ جس پر

کہ ”علی شفا حرف ہار فانہار فی نار جہنم“ کے لفظ دلالت کرتے ہیں۔

اب جب شریعت نے ایسی جگہ تک جانے میں کفار کے ساتھ شرکت سے منع فرمایا ہے جہاں ان

پر عذاب نازل ہو چکا ہو تو ان کے ان اعمال ہی میں شرکت کے بارے میں کیا خیال ہے جن کے

کرنے کی بنا پر وہ آئندہ عذاب کے مستحق ہیں؟ اگر یہ کہا جائے کہ یہ عمل جو وہ کرتے ہیں اس میں

ان کی مشابہت مطلوب نہ ہو تو وہ حرام نہ ہوگا اور ہمارا مقصد ان سے تشبہ نہیں پھر اسی طرح اگر ان

کے پیچھے چلنا مقصود نہ ہو تو صرف اس جگہ چلے جانے میں کوئی معصیت نہیں جبکہ ہمارا

مقصد اس میں بھی ان کی مشابہت کرنا نہیں تو (بات یہ ہے کہ) ان جگہوں پر چلے جانے کی بہ نسبت ان جگہوں پہ سرزد ہونے والے کام میں شرکت عذاب کی زیادہ مستحق ہے کیونکہ ان کے وہ تمام کام جو قرون اولیٰ کے مسلمانوں کے کام نہیں یا تو کفر ہیں یا معصیت یا شعار معصیت یا کفر و معصیت کا پیش خیمہ اور یا پھر معصیت تک پہنچانے والے ہوں گے۔ میرا نہیں خیال کہ ان تمام باتوں میں کسی کو اختلاف ہو سکتا ہے، پھر اگر اس میں کوئی اختلاف کر لے تو بھی اس بارے میں تو اختلاف ممکن ہی نہیں کہ ان امور میں کفار کی مخالفت (برعکس کام) کرنا افضل اور کفر و معصیت کے کاموں میں ان کی مخالفت ایسے فرض سے قریب تر ہے۔ (اقتضاء الصراط المستقیم: ۷۹: ۸۰)

سد الذرائع

اسلام نے برا کام ہی ممنوع قرار نہیں دیا اس کی طرف جانے والے سب راستے اور دروازے بھی بند کر دیئے ہیں۔ جس طرح نماز ایسی نیکی کے کام کے لئے اسلامی معاشرے میں ہونے والے تمام انتظامات و واجبات اور مستحبات میں شمار ہوتے ہیں اسی طرح برائی کی راہ ہموار کرنے والے تمام مقدمات اور انتظامات بھی ممنوع ہیں۔ چنانچہ جہاں یہ فقہی قاعدہ ہے کہ ما لم یتیم الواجب الا به فهو واجب وہ چیز جس کے بغیر فرض کی ادائیگی ناممکن ہو تو خود بھی فرض ہوتی ہے، وہاں یہ بھی ہے ما دى الى الحرام فهو حرام ”جو چیز حرام کا سبب بنتی ہو وہ بھی حرام ہوتی ہے“ اس بنا پر یہ کیسے کہا جاسکتا ہے کہ طاعوت کو منتخب کرنا صحیح اس کا منتخب ہونا غلط ہے جبکہ یہ ایک ایک ہی سکے دو رخ ہیں۔

طاعوت کا انتخاب تو بہت بڑی بات ہے فقہائے اسلام نے تو اس اصول (سد الذرائع) کی رو سے انگور، جو کہ خود بھی حلال ہے اور اس کی خرید و فروخت بھی، ایسے شخص کو فروخت تک کرنا حرام

کرنا قرار دیا ہے جو اس سے شراب بناتا ہو۔ اسی طرح ایک بدکار انسان کو اسلحہ کی فروخت بھی ممنوع ہے۔ پھر فتنہ کے وقت بھی اسلحہ کی فروخت ممنوع ہو جاتی ہے جبکہ فی نفسہ اس کو رکھنا یا بیچنا حلال ہے۔ اس باب میں علماء اسلام کی تصنیفات کھنگال لیجئے کہیں ایسی گنجائش نہیں ملتی کہ جب پیتے ہو کہ شراب بنانے والا ہزار جگہوں سے انگو خرید سکتا ہے میں فروخت بھی نہ کروں تو دوسرے کر دیں گے۔ یہ سوچ کر اسے بچ دیا جائے کہ شراب بننے سے تو اب رک نہیں سکتی، کیوں نہ اس سودے کے نتائج کو اپنے حق میں کر لیا جائے؟ ووٹ کو صرف ایک پرچی سمجھنے والے کیا نہیں دیکھتے کہ مذکورہ بالا سبھی چیزیں حلال تھیں مگر حرام مقصد کی وجہ سے خود بھی ممنوع ہو گئیں؟ جبکہ حرام مقصد بھی دینے والے کا نہیں صرف لینے والے کا تھا۔

والذین لا یشہدون الزور واذا مروا باللغو مروا کراما

”رحمن کے بندے وہ ہیں جو باطل اور فریب کے تماشائی نہیں بنتے اور کسی بے ہودہ و لغو چیز پر ان کا گزر (بھی) ہو جائے تو (اک معززانہ شان بے نیازی سے) گزر جاتے ہیں۔“

(الفرقان: ۷۲)

اس آیت کی تفسیر میں حضرت انس رضی اللہ عنہ فرماتے ہیں: ”یہ مشرکین کے جشن اور عیدوں کے بارے میں ہے“، عکرمہ رضی اللہ عنہ فرماتے ہیں ”یہ ایک کھیل تھی جو جاہلیت کے زمانے میں کھیلی جاتی تھی“، ضحاک کہتے ہیں ”مراد ہے شرک کی بات امام ابن تیمیہ رحمۃ اللہ علیہ کہتے ہیں:

”جب اللہ تعالیٰ نے اس (زور و لغو) کا نہ دیکھنا ہی قابل ستائش بتایا ہے، جو کہ صرف اتنا ہے کہ ایسی جگہ پر جا کے کچھ سن یاد دیکھ لیا جائے، پھر خالی دیکھنے کی بات تو رہی ایک طرف اس بارے میں کیا خیال ہے کہ اس سے بڑھ کر ایسا عمل ہی کر لیا جائے جو کہ بجائے خود عمل زور میں آتا ہے؟ (اقتضاء الصراط المستقیم

(۱۷۸:

روم اور ایران کی جنگ

کہا جاتا ہے کہ رسول اللہ ﷺ نے روم و ایران کی جنگ میں روم کی حمایت کی تھی اس لئے ہم بھی انتخابات میں چھوٹے کفر کی حمایت کرنے کے مجاز ہیں۔ یہ شبہ دو غلط فہمیوں پر مبنی ہے۔

(۱) اول تو یہ ثابت نہیں کیا جاسکتا کہ رسول اکرم ﷺ نے رومیوں کی کسی طرح کی حمایت کی تھی، حدیث کی کسی روایت میں یہ آیا ہو کہ آپ ﷺ نے رومیوں کی کسی طرح کی مدد فرمائی تھی یا زبان کی حد تک حمایت کا اعلان فرمایا تھا؟ ایسی کسی بھی بات کا دعویٰ کیا جاسکتا ہے نہ ثبوت فراہم ہو سکتا ہے۔ واقعہ صرف اتنا ہے کہ ایرانیوں کی فتح پر قریش خوش ہوتے تھے اور رومیوں کی فتح پر مسلمان، علمی امانت سے کام لیا جائے تو اس سے بڑے کافر کی شکست پر خوش ہونے کا جواز ہے۔ رہا کسی کفر کا ہاتھ بٹانا، ساتھ دینا یا زبان کی حد تک ہی تائید و حمایت کرنا تو ایسے کسی بھی واقعہ کا اگر اللہ کے رسول ﷺ پر دعویٰ کیا جاتا ہے تو وہ آپ ﷺ پر بہتان ہے اور اگر ایسا دعویٰ نہیں کیا جاتا تو پھر سرے سے مسئلہ ہی نہیں بنتا۔

یہاں یہ وضاحت بھی ضروری ہے کہ وہ خوشی جس کا قرآن مجید میں ذکر آیا ہے (یومئذ یفرح المؤمنون) مفسرین کی ایک جماعت کے نزدیک وہ رومیوں کی فتح کے بارے میں نہیں بلکہ غزوہ بدر کی فتح کی پیشین گوئی ہے۔ تاہم اگر رومیوں کی فتح کے بارے میں بھی ہو تو اس سے صرف خوشی کا جواز نکلتا ہے۔ اس کے علاوہ یہ وضاحت بھی فائدے سے خالی نہیں کہ حضرت ابو بکر رضی اللہ عنہ نے جو شرط بدی تھی وہ بھی رومیوں کے لئے جذباتی ہونے کی بنا پر نہیں بلکہ قرآن اور رسول اکرم ﷺ کی پیشین گوئی کی حقانیت کی وجہ سے تھی کہ کافر روم کی فتح ناممکن قرار دیتا تھا۔

(۲) دوسری غلط فہمی ووٹ اور میڈیٹ کا مطلب نہ سمجھنے کی وجہ سے پیدا ہوئی ہے۔ یہ فرض

کر لینے کے بعد کہ رسول اکرم ﷺ نے رومیوں کی تائید کی تھی ووٹ کو بھی ویسی ہی تائید سمجھ کے جائز کر لیا جاتا ہے۔ سو نہ پہلا مقدمہ درست ہوتا ہے اور نہ دوسرا۔ جبکہ ووٹ ایک جاہلی نظام میں اس کے شہریوں کی شرکت اور خود طاغوتوں ہی کا انتخاب ہوتا ہے۔ اس سلسلے میں اس بات کی ابتداء میں ووٹ کا مطلب دوبارہ دیکھ لیا جائے۔

چھوٹا کفر اور کمتر برائی

کفر چھوٹا ہو یا بڑا جب اس کا مطلب معبود برحق کی بغاوت ہے تو اسے اپنی نمائندگی کا حق تفویض کرنا تو بہت ہی بڑی بات ہے ہمارے دین کی تعلیم یہ ہے کہ نہ صرف اس سے براءت کی جائے بلکہ اس پر تیشے چلانے کے لئے بھی تیار رہا جائے۔ کفر باطاغوت کے ضمن میں ہم نے وضاحت کی ہے کہ چونکہ ایمان سے عمل خارج نہیں اس لئے ہر قسم کے طاغوت سے اعتقاداً، قولاً اور عملاً کفر کرنا فرض ہے۔ چھوٹے کفر کا انتخاب جائز قرار دینے والے علماء و استاذہ کرام سے حد درجہ احترام کے ساتھ درخواست ہے کہ اس سلسلے میں چین بھارت یا ریپچھ کتے کی لڑائی کی بجائے شرعی دلیل سے مستفید فرمائیں۔

یہ مسئلہ تو سرے سے زیر بحث ہی نہیں کہ ایک کفر بہ نسبت دوسرا بدتر ہو سکتا ہے یا یہ کہ جائز طریقے سے ایک کفر سے دوسرے کو مروایا جاسکتا ہے یا نہیں۔ دلیل تو صرف اس بات کی چاہئے کہ ایسے کسی مقصد کے لئے باطل نظام کے تحت کفر کو منتخب کرنا اپنی نمائندگی کا حق تفویض کرنا اور اللہ کے ساتھ شرکت کے منصب پر تقرر کیلئے سند دینا بھی جائز ہو جاتا ہے۔ اسی موخر الذکر مسئلہ پر کوئی جو ازکی دلیل پیش کی جائے تو بحث فائدہ مند ہو سکتی ہے۔ رہا اول الذکر سوال تو اس پر بحث ہی کس نے کی ہے تا آنکہ جواب یا دلیل دینے کی نوبت آئے؟

جہاں تک اخف الضررین (کمتر برائی) کے مسئلہ کا تعلق ہے تو دراصل یہ مصالح اور مفسد کی ترجیح کی بنیاد پر ہی ہوتا ہے اس بارے میں درخواست ہے کہ گزشتہ باب میں مصلحت پر ہماری گفتگو اچھی طرح پڑھ لی جائے۔

رہی یہ بات کہ کفر کو تشریح عالم یا ذن بہ اللہ کا حق نہ دے کہ ہم بڑے کفر کی راہ ہموار کر رہے ہیں تو سوال یہ ہے کہ دنیا کب چھوٹے اور بڑے کفروں سے خالی رہی ہے؟ پھر یہ اصول کس فقیہ نے استنباط کیا ہے کہ جب بھی کبھی دو بد معاشوں کی طبیعت جنگ و جدل کے لئے کسمسائے تو وارثان نبوت پر فرض ہو جاتا ہے کہ اپنا پورا وزن کمتر بد معاش کے پلڑے میں ڈال دیں؟ ذرا اس اصول کو دنیا کے فسادات میں ”اسلامی کردار“ ادا کرنے کیلئے لاگو کیجئے آپ کو اندازہ ہو جائے گا کہ آپ کس دلدل میں پھنس گئے ہیں۔ باطل کا بالکلیہ انکار اور طاغوت سے کفر جو اللہ نے فرض کیا ہے اس سے عہدہ برآں ہونے کے لئے ایسے وقت کے انتظار کی آخر کیا دلیل ہے جب جہاں بھر کے چھوٹے بڑے کفر ساز میں ایک سے ہو جائیں گے اور تا وقتیکہ ایسا نہ ہو باطل اور کفر کا بالکلیہ انکار معلق رہے گا!؟

جمہوریت کی سپیئر پارٹ اسمگلنگ

ایک ”فقہی“ نکتہ یہ اٹھایا جاتا ہے کہ ووٹ کو باقی نظام سے الگ کر کے دیکھنا چاہئے کیونکہ جب اس میں اصل برائی قانون سازی ایسا شرک ہے تو صرف اسی کو برا اور غلط کہنا چاہئے جبکہ ووٹ بہر حال اس میں نہیں آتا۔

کسی ملک کے کسٹم قوانین سے کھیلنے کیلئے عموماً مشین کو الگ الگ پرزوں کی صورت میں اسمگل کر لیا جاتا ہے۔ سو جمہوریت کو بھی داخل اسلام کرنے کیلئے یہ تدبیر کی جاتی ہے آپ نے ووٹ

حلال کر دیا دوسرے نے امیدواری اور مہربانی جائز کر دی تیسرا ذرا اس سے زیادہ بے تکلف ہو گیا تو وزارت ایک بد عنوان آدمی سے بچا کر اپنے پاس رکھ لی۔ دلیل سب ہی کے ہاتھ کہیں نہ کہیں سے لگ جائے گی، آخر جمہوریت کے جوڑ کھول دیئے تو اب اس کی ہر چیز الگ الگ حیثیت میں دیکھی جائے گی۔ حرام یہ تب ہوگی جب پوری ہو اور پوری جمہوریت کو دیکھنے سے ممانعت کر دی جائے گی۔

(۱) جہاں تک ووٹ کو معمولی سمجھنے کا تعلق ہے اور خاص طور پر یہ کہنا کہ ایک ہمارے ووٹ سے تو اسمبلی قائم نہیں ہوتی تو عرض یہ ہے کہ فتویٰ سب کے لئے ہوتا ہے اور سب کے ووٹوں سے ہی اسمبلی وجود میں آتی ہے۔ اگر ہر آدمی کے لئے اس بنا پر ووٹ حلال کیا جائے کہ اس کے ووٹ سے کوئی فرق نہیں پڑے گا تو ایسے فقہ کی داد دینی چاہئے کہ اسمبلی بھی تشکیل پاگئی اور کسی ایک فرد کا گناہ تک بھی لازم نہ آیا۔ آخر افراد کے مجموعہ کے مینڈیٹ سے ہی تو اسمبلی وجود میں آتی ہے۔ یہ فقہت بالکل ایسی ہی ہے کہ شراب چونکہ نشہ آوری کی بنا پر منع ہے اس لئے اس کی صرف وہ مقدار حرام ہوگی جو نشہ کر دے رہی اس سے کم مقدار تو اس پر کوئی قدر نہیں۔ جبکہ رسول اللہ ﷺ کے فرمان کے مطابق ما اسکر کثیرة فقلیلہ حرام (صحیح سنن ابن ماجہ للالبانی)

(۲) رہی یہ بات کہ اللہ کی شریک اسمبلی بنا غلط ہے اسے ووٹ دینے میں کوئی حرج نہیں تو سوال یہ ہے کہ ووٹ تفریح طبع کے لئے تو بہر حال نہیں ڈالے جاتے۔ آخر اسمبلی کے قیام کے علاوہ ووٹ کا کیا مقصد ہے؟

(۳) گذشتہ ابواب میں ہم نے اس بات کی خاصی وضاحت کرنے کی کوشش کی ہے کہ قانون سازی و تشریح کا حق صرف استعمال کرنا نہیں بلکہ اسے رکھنا ہی شرک ہے۔ اب جب اسمبلی قانون

سازی نہ کرتے ہوئے بھی طاغوت ہوتی ہے اور ووٹ کا مقصد اس اسمبلی کی تاسیس کے علاوہ کچھ بھی نہیں تو ووٹ کو الگ کر کے دیکھنے میں آخر کوئی فقاہت ہے؟

(۴) پھر کوئی آدمی اس بات سے بھی انکار نہیں کر سکتا کہ اس نظام شرک میں ایک عام شہری کی عملی طور پر موثر ہونے والی شرکت کے علاوہ کچھ ہی ہے نہیں۔ پانچ سال تک چاہے آپ مخالفت میں بولتے رہیں یا حمایت میں ایک عام آدمی کی حیثیت سے اس میں آپ کا عملی کردار ان پانچ سالوں میں صرف ایک دن ایک خاص لمحے کے لئے ہی ہوتا ہے۔ اس سے زیادہ آپ کچھ کر ہی نہیں سکتے جسے حرام یا حلال کہا جائے۔ اب اس میں جو زیادہ سے زیادہ عملی کردار ممکن ہے اس میں تو آپ اور عقیدہ توحید سے جاہل آدمی ایک برابر ہو گئے پھر باقی کیا بچا جس سے پرہیز کیا جائے؟

عوام کی جہالت

کہا جاتا ہے کہ اس نظام کی حقیقت کے بیان میں جو تم خامہ فرسائی کرتے ہو اور اس میں ووٹ کی حیثیت بتاتے ہو کون شخص یہ سوچ کر اس میں شرکت کرتا ہے کہ وہ طاغوت کا انتخاب کر رہا ہے؟ یہ بات تو ان کے ذہن میں ہوتی تک نہیں۔

پہلی بات تو یہ ہے کہ اگر لوگ نہیں جانتے تب ہی تو ہم ان کے سامنے اس نظام باطل کی حقیقت آشکارا کرتے اور انہیں اس میں شرکت سے روکتے ہیں۔ اگر آپ بھی اسے شر و باطل سمجھتے ہیں تو خود بھی آگے بڑھ کر ”ان اعبدوا اللہ واجتنبوا الطاغوت“ ایسی دعوت کی سنت انبیاء پر عمل کا بیڑا اٹھائیں۔

دوسری بات یہ ہے کہ حق اور ناحق کے مسئلے میں کسی کا علم یا لاعلمی خود اس کیلئے قابل عذر ہونے کی

حد تک تو زیر بحث ہو سکتی ہے اس سے حلال و حرام تبدیل نہیں ہوا کرتے بلکہ اس صورت میں بیان حق ناگزیر تر ہو جاتا ہے۔

پھر تیسری بات یہ ہے عوام الناس کسی حکم کو اطلاق تو زیر بحث ہی نہیں لیکن اگر ایسی لاعلمی یا لاپرواہی حجت بھی ہو جایا کرے تو دنیا میں کون سی برائی برائی رہ جائے گی؟ ووٹ دینے کا مسئلہ تو پھر چھوٹا ہوگا یہ جو مزارات پر انسانوں کے ٹھٹھ کے ٹھٹھ شرک بواح کرتے نظر آتے ہیں ان میں ایسے کتنے ہوں گے جو اپنے فعل کا پورا مطلب جانتے ہیں؟ ہندوستان کے وہ ”مسلمان“ جو تاج برطانیہ کیلئے پہلی اور دوسری جنگ عظیم میں اپنے خون کے نذرانے پیش کرتے رہے ہیں وہ کس بصیرت کی بناء پر شیطان کی راہ میں مرتے رہے ہیں؟ عوام الناس کا سمجھنا یا نہ سمجھنا اگر حق و باطل میں تمیز کی کسوٹی تسلیم کر لیا جائے تو پھر اللہ کی طرف سے آئی کتاب کا کوئی اور ہی کام تجویز کرنا پڑے گا۔

اسمبلی میں کوئی اچھا آدمی نہیں رہے گا

(بقول مولانا مودودی ”اکثر یہ اندیشہ پیش کیا جاتا ہے کہ اگر ہم اسمبلیوں سے پرہیز کریں تو ان پر غیر مسلم قابض ہو کر نظام حکومت سے تنہا مالک و متصرف بن جائیں گے اور اگر نظام باطل کے کل پرزے ہم نہ بنیں تو دوسرے بن جائیں گے اور اس طرح زندگی کے سارے کاروبار پر قابض ہو کر وہ ہماری ہستی ہی کو ختم کر دیں گے، حتیٰ کہ اسلام کا نام لینے والے باقی ہی نہ رہیں گے کہ تم ان سے خطاب کر سکو۔ لیکن واقعہ یہ ہے کہ یہ اندیشہ جتنے ہولناک ہیں اس سے زیادہ خام خیالی کے نمونے ہیں اگر ہم نے کہا ہوتا کہ صرف ایک منفی پالیسی اختیار کر کے مسلمان زندگی کا سارا کاروبار چھوڑ دیں اور گوشوں میں جا بیٹھیں تو یہ اندیشہ ضرور کسی حقیقت پر مبنی ہوتے..... لیکن ہم اس نفی کے ساتھ ساتھ ایک اثبات بھی تو پیش کرتے ہیں اور وہ یہ ہے کہ مسلمان اس نظام کے ساتھ سازگاری کرنے کی بجائے دنیا

میں نظام حق قائم کرنے کے لئے منظم سعی شروع کر دیں اور دوسری قوموں کے ساتھ اپنے دنیوی مفاد کیلئے کشمکش اور مزاحمت کرنے کی بجائے ان کے سامنے وہ دین حق پیش کریں جس کی پیروی میں تمام انسانوں کی فلاح ہے اور قرآن کے ذریعہ سے سیرت رسول ﷺ کے ذریعہ سے اور اخلاق اسلامی کے ذریعہ سے دنیا میں فکری، اخلاقی، معاشی اور تمدنی اور سیاسی انقلاب برپا کرنے کی کوشش کریں۔ (تحریک آزادی ہند اور مسلمان حصہ دوم ص ۲۳۰ تا ۲۳۱)

اگرچہ ہمیں اندازہ ہے کہ عام لوگوں پر ہماری دعوت کا کتنا اثر ہو سکتا ہے تاہم اگر دین خالص کی بصیرت کے حاملین کی اتنی تعداد ہو جائے جو انتخابات کے نتائج پر اس حد تک اثر انداز ہو سکے کہ ان کے ووٹ نہ دینے سے اسمبلی متاثر ہو جاتی ہو تو وہ دن اس معاشرے کی خوش بختی کا ہوگا، کہ ایسے دن کیلئے تو چشم فلک بھی ترستی ہے۔ اہل توحید کا عقیدہ صرف ووٹ نہ دینے کا سبق ہی نہیں دیتا انبیاء کی سنت میں معاشرے کے اندر حق اور باطل کی کشمکش بھی تو کھڑی کرتا ہے۔ اس کشمکش کے لئے باطل کے چہرے سے اسلامی ملمع کاری کی تہیں کھرچنا خاص طور پر ضروری ہوتا ہے۔

جہاں تک اسمبلی میں ”اچھا“ آدمی نہ رہنے کا سوال ہے تو ایک بات تو یہ ہے کہ اسمبلی میں جانے والا آدمی اچھا ہوتا کہاں ہے؟ پھر اگر اس پر بات نہ کی جائے تو بھی اسمبلی کے حسن و جمال کی فکر تو اسے لاحق ہو جو اس پر ایمان رکھتا ہو اور اسکی زیبائش کی خاطر اس میں کچھ دیندار پس باقی رہنا ضروری خیال کرتا ہو۔ اسلام کیلئے سب سے زیادہ ناقابل برداشت امر تو یہی ہے کہ باطل کی عمارت پر حق کا پینٹ کر دیا جائے یا غلاظت کے ڈھیر پر اسلام کا ورق سجایا جائے۔ اگر اس ناقابل برداشت امر کی راہ روکنے میں آپ کوئی کردار ادا کرنے کی پوزیشن میں ہیں تو تردد کس بات کا؟

ہمارے ووٹ نہ دینے سے کیا ہو جائے گا

اس کا مختصر جواب اگرچہ یہ بھی دیا جاسکتا ہے کہ آپ کے ووٹ ڈالنے سے بھی کیا ہو جائے گا، مگر ایسے موقعہ پر مومنانہ اظہار بے نیازی ہی دین کا تقاضا ہے۔

اسلام عرش سے نازل ہونے والا بابرکت و باعزت دین اور اصولی عقیدہ ہے۔ پوری خلقت اللہ رب العزت کیلئے آمادہ اطاعت ہو جائے یا نافرمانی پر تل جائے اسلام کی صحت پر تو اس کا کیا اثر ہوگا اس کا معمولی سے معمولی حکم بھی اپنی جگہ سے نہیں ہٹایا جاسکتا۔ اس کے لئے جائز و ناجائز کا تعین زمین پر بسنے والے کر ہی نہیں سکتے۔ یہ تو انسانوں کی اپنی آزمائش کیلئے آیا ہے۔ سو جاہلیت کے نہ ماننے کے ڈر سے اس کے پیچھے لائن میں لگ جانے کے لئے اپنی عافیت کی فکر اسے کبھی نہیں ہوئی۔

﴿إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ﴾ (یونس ۱۵)

اس پر ایمان لانے والوں کو بھی اپنے عقیدہ کی عظمت و بے نیازی پر ایسا یقین ہوتا ہے کہ دریاؤں کے رخ بدلنے اور پہاڑوں کے دل چیرنے کے عزم لے کر معاشرے میں اترتے ہیں۔ پھر اپنے دین کی حقانیت اپنے ایمان کی پختگی اور اپنے رب کی توفیق سے بسا اوقات اس انہونی کو بھی ہونی کر دیتے ہیں اور اپنے عزم کو ایک زندہ محسوس اور جیتی جاگتی حقیقت کا روپ بھی دے دیا کرتے ہیں۔ ایسا نہ بھی ہو سکے تو انہیں ملال ان نتائج کے عدم حصول کا نہیں ہوتا ”فاستقم كما امرت ومن تاب معك“ ایسے حکم کی تعمیل میں کوتاہی کی فکر پریشان کرتی ہے۔ اس لئے پوری ایمانی بصیرت کے ساتھ جاہلیت کی اس ملک گیر رسم میں شرکت سے صاف انکار

کر کے انسانوں کے زمینی معیاروں کو طمانچہ رسید کیا جاسکے تو کسی کیلئے چاہے کچھ بھی نہ ہو ان کے لئے تو یہ ایک سعادت ہے۔ مگر اس کی قدر صرف آگ سے بچنے کی فکر رکھنے والوں کو ہی ہو سکتی

ہے۔

پہلے متبادل دیجئے

اگر آپ اس نظام کو باطل تسلیم نہیں کرتے تو اور بات ہے لیکن اسے باطل تسلیم کر کے متبادل لانے کا چیلنج دینا یہی معنی رکھتا ہے کہ کفر اور باطل کا متبادل نہیں ہوا کرتا۔ متبادل کا پیشگی تقاضا گویا ایسے ہی ہے کہ تا آنکہ یہ پیش نہ کیا جائے ”ہم ایمان لانے کے نہیں“۔ دین برحق کو اپنانے کے لئے باطل کو چھوڑ دینا ہی تو باطل کا متبادل ہے۔ آپ جو یہ حل دوسروں سے طلب فرما رہے ہیں وہ تو خود آپ کے پاس ہے۔

وہ دیندار حضرات جو لا جواب کر دینے والے انداز میں جمہوریت کا متبادل طلب فرماتے ہیں خود انہی نے سود اور اس جیسے بے شمار خباثت کا کونسا ”متبادل“ پیش کر دیا ہے جو انہیں ختم کرنے کے صحیح و شام مطالبے کیا کرتے ہیں؟

اسلام سے حل پیش کرنے کے مطالبہ کا مذاق تو دنیا نہیں تشویشناک بات یہ ہے کہ اس جاہلی مطالبے میں اچھے خاصے معقول لوگ بھی شامل ہو جاتے ہیں۔ دنیا کے نظام ایک دوسرے کے متبادل ہوں تو ہوا کریں مالک الملک کے دین کو متبادل مان لینے سے زیادہ اور اس کی کیا اہانت ہوگی؟ سو جہانوں کے رب سے متبادل نہیں طلب کیا جاتا بلکہ پورے ادب کے ساتھ اس سے یہ سوال کیا جاتا ہے کہ جہنم کے عذاب سے بچنے کے لئے ہمارا فرض کیا ہے؟ سارا فرق ”متبادل“ اور ”فرض“ دریافت کرنے میں مضمر ہے۔ اسلامی متبادل کا مطالبہ تو دین برحق کے ساتھ محض دل لگی ہے، ہاں جو اپنا فرض دریافت کرنے کے لئے اسلام کی چوکھٹ پر آتا ہے اللہ سے خالی ہاتھ نہیں لوٹاتا۔

دراصل ایسا مطالبہ کرنے والے حضرات کی خواہش ہے کہ معاشرے کا یہ ڈھب تو جوں کا توں رہے اس پر جو شیطان مسلط ہیں ان پر بھی ہاتھ ڈالا جائے، اس کے شب و روز بھی یونہی رہیں، شغل میلے بھی چلتے رہیں، کوئی بھی بڑی تبدیلی بھی نہ کرنی پڑے، اس میں موجود باطل عقائد اور افکار پر بھی تیشے نہ چلیں، اس کے تہذیب و تمدن کو بھی مسخ نہ کرنا پڑے، نظام تعلیم بھی ویسے کا ویسا رہے اس کے معیاروں کو بھی ختم نہ کیا جائے، اس کی قدروں کو بھی پامال نہ کیا جائے اور اس کی شکل و صورت پر بھی کوئی آنچ نہ آنے پائے..... غرض یہ سب کچھ رہتے ہوئے اگر کوئی اسلامی حل پیش کر دے تا منہ مانگا انعام حاصل کر سکتا ہے! آخر یہ سوال کیوں نہیں کیا جاتا کہ دوزخ کے کنارے پر یہ ایستادہ عمارت زمین بوس کیونکر ہو؟ اسلام کی فطرت سے ناواقف کیا جانیں کہ جاہلی نظام میں اس کا سامنا تو درکنار ایمان اور تقویٰ کی عمارت کے لئے تو شرک کا ملبہ تک کام میں نہیں آیا کرتا اور اللہ کے دین کی اقامت ایسی بنیاد اٹھانے کے لئے ایک ایک فرد کو پاک صاف کر کے جاہلیت کے اندھیروں سے ہدایت کے نور میں لایا جاتا ہے۔ طاغوت کے اس ڈھانچے کو ختم کرنے کی بجائے اسے اسلامی لباس کا ضرورت مند سمجھنے والے ہزار سال تک بھی صحرا نوردی کا شوق پورا کرنا چاہیں تو نہ کر سکیں گے۔

رہی یہ بات اس فرض کی بجا آوری کیونکر ہو تو سوال یہ ہے کہ رسولوں کی بعثت کے بعد کوئی حجت تو باقی نہیں رہی اب وہ لوگ کہاں ہیں جو اللہ کی غیر مشروط اطاعت و بندگی کیلئے کتاب اللہ سے اپنا فرض دریافت کریں اور اسے ادا کرنے کے لئے ہر وہ قیمت چکانا اپنے لئے باعث سعادت خیال کریں جس کا دین ان سے تقاضا کرتا ہو؟ اسلامائزیشن کے ڈھونگ نے اچھے بھلوں کے ذہن سے یہ حقیقت بھی اوجھل کر دی ہے کہ اسلام سے معجزوں کے مطالبے تو ہر دور میں ہوتے رہے

ہیں مگر اسلام نے خود کسی کے مطالبہ کا پابند نہیں کیا۔ ہاں اپنا مطالبہ پورا کرنے کی شرط ہر ایک پر عائد کی ہے جسے ایمان، اسلام، اطاعت: فرمانبرداری خود سپردگی اور غلامی و بندگی ایسے الفاظ سے موسوم کیا جاتا ہے۔ اب جو لوگ اپنی عبودیت کا ایسا اظہار کر دیں کہ اسلام ہمارے تقاضوں کا غلام نہیں بلکہ ہم اس کے اشاروں پر چلنے کے پابند ہیں تو ایسے لوگوں کے لئے متبادل کا مسئلہ کبھی پیش ہی نہیں آیا (متبادل کے سلسلے میں مولانا مودودی کا جواب بھی ملاحظہ ہو۔ ”میرا خیال ہے کہ آپ حضرات ایک ایسی پیچیدگی میں پڑ گئے ہیں جس کا کوئی حل شاید آپ نہ پاسکیں اور وہ پیچیدگی یہ ہے کہ ایک طرف تو اس پوری مسلمان قوم کو ”مسلمان“ کی حیثیت سے لے رہے ہیں جس کے نواوے فی صد افراد اسلام سے جاہل، اور پچانوے فی صدی مخرف اور نوے فی صدی انحراف پر مصر ہیں یعنی وہ خود اسلام کے طریقہ پر چلنا نہیں چاہتے اور نہ اس منشاء کو پورا کرنا چاہتے ہیں جس کے لئے ان کو مسلمان بنایا گیا ہے۔ دوسری طرف آپ کے حالات کے اس پورے مجموعہ کو جو اس وقت عملاً قائم ہے، تھوڑی ترمیم کے بعد قبول کر لیتے ہیں اور چاہتے ہیں کہ حالات تو یہی رہیں اور پھر ان کے اندر کسی اسلامی اسکیم کے نفاذ کی گنجائش نکل آئے یہی چیز آپ کے لئے بڑی پیچیدگی پیدا کرتی ہے اور اسی وجہ سے میرا خیال یہ ہے کہ جن مسائل سے آپ حضرات تعرض کر رہے ہیں ان کا کوئی حل آپ کبھی نہ پاسکیں گے۔ (تحریک آزادی ہند اور مسلمان حصہ دوم ص ۲۳۳))

﴿وَمَنْ يَتَّبِعْ عَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ، كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ﴾ (آل عمران: ۸۵-۸۶)

اس فرمان برداری (اسلام) کے سوا جو شخص کوئی اور طریقہ اختیار کرنا چاہے اس کا وہ طریقہ ہرگز قبول نہ کیا جائے گا اور آخرت میں وہ ناکام و نامراد رہے گا۔ کیسے ہو سکتا ہے کہ اللہ ان لوگوں کو ہدایت بخشنے جنہوں نے نعمت ایمان پالنے کے بعد پھر کفر اختیار کیا حالانکہ وہ خود اس بات پر گواہی دے چکے ہیں کہ رسول ﷺ حق پر ہے اور ان کے پاس

روشن نشانیاں بھی آچکی ہیں۔ اللہ ظالموں کو ہدایت نہیں دیا کرتا۔

اب یا تو اس حقیقت ایمان سے واقف انسان زمام کار کے مالک ہوں مگر جب ایسا نہیں تو ان کا فرض یہی ہے کہ باطل کے انکار اور اللہ پر اس انداز کے ایمان پر جمے رہیں؛ دوسروں کو بھی اس کی طرف دعوت دیتے رہیں؛ اولوالعزم رسولوں کی پیروی میں پوری جو انمردی سے اپنے رب کی بڑائی بیان کرتے رہیں؛ انتہائے سعی و کوشش صرف آخرت کو جانیں اور اللہ کی رحمت پر یقین رکھیں جو صرف محسنین کا حق ہے۔

استعينوا بالله واصبروا ان الارض يورثها من يشاء من عباده والعاقبة للمتقين
 ”اللہ سے مدد مانگو اور صبر کرو زمین اللہ کی ہے؛ اپنے بندوں میں سے جس کو چاہتا ہے اس کا وارث بنا دیتا ہے اور آخرد کا میابی انہیں کیلئے ہے جو اس سے ڈرتے ہوئے کام کریں۔“



مسلم ورلڈ ویڈیو پروسیسنگ پاکستان

<http://www.muwahideen.tk>

info@muwahideen.tk